

Г Е Д А Й Б А Г Ш Ы

Тарыхы трагедия

Тарыхдан тапылан адамлар

1. АБДЫЛ МӘЛИК РАВЫ – равы
2. ЯЛКАМЫШ – багшы
3. СОЛТАН – Огуз солтанларының бири
4. МУХАММЕТ ИБН КҮШАТ – везир, соңра эмир,
соңра гул
5. ЭГСИЛ ПИР – серкерде, пир, желлат
6. ПАЙРАДАН БАГШЫ – багшы
7. БАДЫМ ШЕЛ – сазың пидасы
8. КАЙСАР ША - гаршыдаш юрдуң шасы

Б И Р И Н Ж И А К Т

Биринжи гөрнүш

Сахна эртекилеч безелен. Көшк, өрән белент гурлан тагт. Сахнада Солтан Мухаммет ибн Күшат, Эгсил серкерде. Сахнаның ики ян өңүнде айнадан эдилен әпет улы гумсагат. Гадымы түркмен сазларының сеси чалажса гелип дур. Эли айпалталы нөкер шу сахнада сеслериң айтмалы сөзлерини айдар.

СОЛТАН. Мен ядадым,

халыс,

халыс ядадым,

Ёгса мунда ислеишимче яшадым.

Этдим мен дүнъеде гөвне геленим:

Мен өзүми эсидир өйдердим –

Мыхманы экеним чархыпелегиң!

Мен халыс ядадым,

халыс ядадым,

Дүнйәң сапасындан, кейпинден бездим.

Бакы гал дийсе-де жаханда таңрым

Мундан артык мыдар эдип билмездим!

М.ИБН. КҮШАТ. Бакың гарлы дага! Ол бу дүнйәде

Бакы!

Гүн дей чалышса-да асырлар,

Эмма бу жаханда гөрени нәме?

Дагларам гаррадып ташлапдыр йыллар!

Бакың чал деңизе!

Адам оглуны

Мыдам бакылыга майыл эдипдир.

Эмма бу дүнйәде гөрен говлугы –

Ол кысматы ялы ажап гидипдир!..

СЕСЛЕР. Ол кысматы ялы ажап гидипдир!..

СОЛТАН. Ёк, ёк хайпым геленок мең жаныма

Өлүмденем горкамок бу паныда

Горкян атсыз-сорсуз өтүп гитмекден
Яшамадык ялы ... болмадык ялы...
Горкян...

Горкян...

Горкян...

Өлүп гитмеден!

СЕСЛЕР. Өлүп гитмеден!..

СОЛТАН. Унутма, унутма, Күшат унутма,

Дүнъеде көп яшан көп чекер гусса!

М.ИБН. КҮШАТ. Мен соңкы гүнлер өз солтанымы танамажак
болярын.

СОЛТАН (Ярым киная билен).

Сен шейтжек боляң, Күшат!

М.ИБН. КҮШАТ.

Шейтан сизиң калбыңыза гулгула саяяр.

СОЛТАН (Гамгын). Мен тагта чыкып бир зада гөз етирдим:
Тагт асмана сөөлен мердиван. Миллетден-ә хас ёкары чыкяң,
Худайың янына-да етип билеңок. Таңры аршда ялңыз, солтан
тагтда. Ялңыз яшамак, ялңыз өлмек... Эй-хо-о!

М.ИБН.КҮШАТ. Солтаным, Таңрының йөнекей бенделериниң
бакыети о дүнъесиниң абатлыгыны шу дүнъеде газанып гитмесе,
олара довзах гарашяр, Солтанлар, шалар адының бакылыгыны
дирикә газанмалы, ёгса олар унудылма гарашяр Солтаным,
садык гулуңызың бир чемче ганыны гечиң... Сиз... халкы эркине
гойбердиңиз. Халк диениң солтаның гөвүн ислейшиче яшаяр.
Шахырлар сизиң гөвүн ислегиңизи язмалы, эмма олар агзына
гелен патарракыны язар. Багшылар сизи вапс этмели халына
йылманак хелейлери васп эдйэрлер. Солтаның Худайдан нәме
тапавудының бардыгыны билйәңизми, солтаным!?

СОЛТАН. Худай билсин!

М.ИБН. КҮШАТ. Онуң тапавуды шейле: Таңры бу дүнйәде өз
бенделериниң әхли эден этмишини гечирйәр. Эгер солтан
гечиримли болса вели, оны тагтындан агдарып ташлаярлар!

СОЛТАН. Маны, Ибн Күшат! Шулар таңрының
нирдедигини билселер, онам бир эййәм еди гат ере сокардылар.

М.ИБН. КҮШАТ. Элбетде... Шонуң үчинем Абдыл Мәлик
Равы ялыларың чейневажына какаймак герек!

СОЛТАН. Шол тарых язып йөрөнми. Онуң этмиши нәме?

ЭГСИЛ СЕРКЕРДЕ. Вей, этмишсиз киши бармы?

М.ИБН.КҮШАТ. Этмишими? Сиз-ә, солтаным, оны бела-бетерден горап, эгнини битирип, гарныны отарып йөрсүңиз. Ол болса хайсыдыр бир заманың шалары хақында диван язяр. Онуң бейдип йөрмеси сизиң ялыңызы ийип – төвүрини кесекә окан биле барабардыр.

СОЛТАН. Маны, ибн Күшат!

М.ИБН. КҮШАТ. Солтаным, онуң ховплы тарапы – ол гөрйәр! Гечмиши гөрйәр! Шу гүни гөрйәр! Гелжеги гөрйәр! Шу үч зады гөрөн киши Солтан үчин мыдама хатарлыдыр!

СОЛТАН. Оңа гөрме диймелими?

ЭГСИЛ СЕРКЕРДЕ. Элбетде, гөрме диймели!

М.ИБН.КҮШАТ. Середиң мавы асмана: Сиз, хей, Аллатагалланы гөрйәңизми? Гөрйән дәлсиңиз, эмма онуң бардыгына ынанярсыңыз. Равы хатда асманда шүбхели середйәр.

ЭГСИЛ СЕРКЕРДЕ. Хо-хо-хо! Ол серетмесиз ере середйәр!

М.ИБН.КҮШАТ. Рава гөзлери пәсгел берйәр! *(Солтан тагтына гечип, гөзүни юмуп отуряр. Эгсил чапак чаляр.)*

ЭГСИЛ СЕРКЕРДЕ. *(Нөкерлере)* Дессине Равыны дик эдиң шу ерде! *(«Равыны дик эдиң» диен сес энчеме гезек яңланып көшкден дашлашяр, ики нөкер чыкып гидйәр.)*

ЭГСИЛ СЕРКЕРДЕ *(Ибн Күшады чете чекип)*. Биз тагты ол аклы чашаның элинден агдарып алмалымы я онуң өлерине гарашясмы? Гел-гел бир хепбесиз тарых язяның би ерде нәме дахылы бар.

М.ИБН.КҮШАТ. Ине, бу эййәм сыясат! Серкерделере оңа дүшүнмегиң гереги ёк! Геплесен булашдырарсың! Диңе мен йүзүңе середенимде гепле, дүшүндиңми? *(Солтана)*. Биз Равылара, айдыжы багшылара, чалыжы сазандалара, яянда-гөөнделере, шахырлара диңе сиз барада айтмага, язмага перман бердик. Чавушларың хабар бершине гөрә Абдыл Мәлик Равыдан гайрысы перманымызы бержай эдипдир. Ол нәмүчин язмалы дәлмиш?! Эгер халк өз солтанының гөвнүни тапып билмесе, ол халк дәлдир! Эгер халк өз солтаныны эбедилешдирип билмесе,

энтек ол халк кәмилликден дашдадыр. Солтан – земиндәки таңрыдыр!

ЭГСИЛ СЕРКЕРДЕ. Эгсил онуң серкердесидир!

СОЛТАН. Вагтдыр, вагтдыр ериң таңрысы Күшат!

Вагт диен зат солтанларам, ханларам,

Халкларам,

хут Худайларам,

динлерем

Сүпүрип ташлаяр ериң йүзүнден.

Бакмаяр ол берим-пешгеш-генже-де.

Сиңек гыран ялы гырыр ынсаны –

Дурмуш болса сүйжәп баряр шонча-да!

Шонча-да окгуны артяр дурмушың

Ясалшы тәсин би Худай урмушың!

(Ибн Күшат Эгсилиң йүзүне середйәр.)

ЭГСИЛ СЕРКЕРДЕ. Яшайыш сүйжәйәр өтдүгиче жан,

Дурмушың көкүни суваряр ал ган.

Хич бир киши башын эгмез Солтана

Ашагында баш дурмаса айпалтаң!

М.ИБН. КҮШАТ. Әхлиси өлмели пана гелениң

Өлүм хем яс – иймити би пелегиң

Эгер гөрнүп гелйән болса Эзрайыл

Алардым мен Сизден ажал гезегин!

СОЛТАН (Чете). Өрән көне *(Пауза).* Везирим, ынха шу тымсала бак. Серет Гумсагадың гумы азалып баряр. Ханы дүңдер оны *(Күшат оны дүңдерйәр).* Гөрдүңми, ол ене көне хеңнамына башлады. Тагтам шейле. Эрте сен солтан боларсың, тагтымы бащак дүңдерерсиң. Гөвнүме болмаса, бир зады тәзеден башлан ялысың... Ёк! Ёк! Бейле дәлдир!

ЭГСИЛ СЕРКЕРДЕ (Чете). Хей, махлук, бизиң тагты агдаржак болянымызы билип отыр. Я Пайрадан ялакы мунуң жансызымыка? Элбетде, жансызыдыр. Көшкдүр адамың иң гыммат гечйән ери.

М.ИБН.КҮШАТ. Бу дүңйәде хер кимиң өз эжнеби кишиси боляр: Шахыр-шахыра, багшы-багша, дана-дана душман!

СОЛТАН. Солтана вели, әхлиси...

М.ИБН. КҮШАТ. Мен сизе өз вепамы...

СОЛТАН. Герек дәл! (*Чете*) Бу сөзи менем бир махал айдыпдым. (*Зала*) Гөрйәңизми, әхли көне зат гайталаняр. (*Күшада*) Сен маңа меңзеш, Күшат!

М.ИБН.КҮШАТ. Миннетдар! Белкем, гөвнүңиз ачылар ялы гырнаклары ойнадарыс.

СОЛТАН. Эгер ганатың болмаса, мавы асман не деркар,
Эгер гайыгың болмаса, мавы умман не деркар?

ЭГСИЛ СЕРКЕРДЕ. Белкем, масгарабаза томаша эдерис.

СОЛТАН. Эй Алла, сениң ердәки ынсанларың әхлиси масгарабаз ахбети, томаша эт! Эй Алла!

ЭГСИЛ СЕРКЕРДЕ. Солтаным, Осман ша бизиң гаршымыза йыгын дүзйәрмиш! (*Солтан үнс беренек*).

СОЛТАН. Ибн Күшат, сен хей өлүм хакда ойланып гөрдүңми! Адама өлүмден овал хас элхенч өлүм гарашяр. Йүрегиң энтек өзүң дирикәң өлйәр. Өз өлмүңе өзүң томаша этмели. Өзүңи ялңыз өзүң өлүп барян гөврәнде жайламалы! Эй-хо-о!.. Эгер айдым-саз болмадык болса мен бир эййәм өлер гидердим!..

ЭГСИЛ СЕРКЕРДЕ (Чете). Хей гөрә, дөврүң жаны ялы мунуңкы аңсадам экен. Башга багшыдан башламалы экеник...

М.ИБН.КҮШАТ. Солтаным, садык гулуңызың бир чемче ганыны гечиң. Сиз вас-вас кеселине учрапсыңыз. Мен сизи шол беладан халас эдип билмесем гөзүми ачып гидерин.

ЭГСИЛ СЕРКЕРДЕ. (Гүйменип дуришуна) Саг-аман гидиң!

СОЛТАН (Чете). Гүррүңлешжек гүманың ёк. Диңе ган дөкмек үчин ярадылан махлук!

(*Ибн Күшат Эгсиге нәразы халда бакяр.*)

ЭГСИЛ СЕРКЕРДЕ. Осман ша бизиң үстүмизе йыгын чекип гелйәр.

СОЛТАН (Кинаялы). Сен оны ниреден билйәң?

ЭГСИЛ СЕРКЕРДЕ (Самсыклагч). Пал атдырдым! (*Ибн Күшат ене нәразы халда бакяр*).

СОЛТАН. Палчада Худай етирип дурмалы-да сен ялыдан...

ЭГСИЛ СЕРКЕРДЕ (Самсыклагч). Солтаным, сизиң тылла күммединизем салнып гутарыпдыр.

СОЛТАН (Тахарлы). Диймек, мен өлмели-дә! (*Пауза*) Диймек мениң бакылыгым шол күммедин астында-да! Эй, Таңрым, мени

халас эт! Саз! Саз! Бу биманы дүнъеден диңе мени саз халас эдип билер, диңе, саз! Диңе саз! *(Төрки перде ачылар, Ялкамыш багшы билен Пайрадан багшы ширван пердә чыкыпдырлар).*

М.ИБН.КҮШАТ (Серкердә). Таңры, сени геплемек үчин дәл-де, урушмак үчин ярадыпдыр. Гепleme! Булашдыряң! (Эгсил серкерде бир зат дийип дүшүндиржсек боляр. Күшат бармак чоммалдыр.)

БАДЫМ ШЕЛИҢ СЕСИ. (Бадымың сеси тагтың астындан чыкып башлаяр. Ол ерде сазандалар саз чалып Бадым шели дәлиредйәрле. Солтан оңа томаша эдйәр.) Рехм эдиң... дуруң... йүре... гим...! Эй-йй! *(Жынссыз херекетлер эдйәр, агзындан ак көпүк сачылар, үзлем-саплам сөзлери гайталап порхан боляр.)*

СОЛТАНЫҢ СЕСИ. Бу уллакан халкың сазы нәдип кичижик бир йүреге ерлешсин! *(Саз түвелейлейәр).*

ЭГСИЛ СЕРКЕРДЕ. Етимиң гөвнүни тапаян ялы мунуң дашында ничезар көкенек гермели бор! Бесдир! Мен чыдамок! Бесдир!

М. ИБН.КҮШАТ. Тагта тинкесини дикене ики ёл бардыр: я башына тәч геер, я келлесинден жыда дүшер. Сениң акмак келләң мениңем эгними бош гояймаса биридир. Тагапыл эт!

ЭГСИЛ СЕРКЕРДЕ. Вас-вас ачды бу! Аклындан азашды бу!

М.ИБН.КҮШАТ. Ол – мениң нәче йыллык азабымың хасылы. Ховлукма! Биз келлекесер болмалы дәл-де, тагты мынасып алмалы. Биринжиден муны халыс гөзден дүшүрмели, икинжиден, рухуны өлдүрмели, үчүнжиден улус-илиң дана кишилерини мунуң эли билен ёк этмели, дөрдүнжиден уруш зерур, тозгунчылык зерур. Диңе шонда халк тагтың агдарланыны оңлар, бизе умыт билен гарарлар.

ЭГСИЛ СЕРКЕРДЕ. Бай-бовв! Мундан бетер муны нәхили гөзден дүшүржек. Аглап отуран дивана өврүлдә би! Урушмы? Уршалы-да, гарлышалы-да! Нәме уршара душман тапылмаз өйдйәнми?

М.ИБН.КҮШАТ. Урша бахана герек. Туташдырлык янгын турзуп боланок.

ЭГСИЛ СЕРКЕРДЕ. Бахана?... Оның гуры бахана! Нәме баханасыз чозаңда душман гайтавул бермез өйдйәнми?

М.ИБН.КҮШАТ. Тагапыл эт! *(Тагтың пердеси сырылар, ол ерден Бадым хем Солтан чыкяр).*

БАДЫМ ШЕЛ. Рехим эдиң... дуруң... йүрегим агзымдан чыкып гелйәр... Эй-йй-йй! Йүрегим!.. *(Ол жынсыз сес эдйәр, агзындан ак көпүк сачылар. Сазың овазы түвелейләп яңланяр. Ол йүзүни диварлара уряр, буланяр, саз соңланяр, эсси айылан Бадым шел бир тарапа йыкылар. Ялкамыш биле Пайрадан дутарыны гаңдала гойярлар.)*

СОЛТАН. Ине саңа гудрат!

ЭГСИЛ СЕРКЕРДЕ. Солтаным, Абдыл Мәлик равыны гетирдилер. *(Солтан эшиденек. Равыны шол ики нөкер гетирйәр).*

М.ИБН.КҮШАТ. Саз-сөхбет биле сизиң гелениңизем дуймандырыс. Равы.

РАВЫ. Дуймадык задыңыз диңе шол болса оваррамла. *(Ялкамыш)* Түвелеме, Ялкамыш, сенем етирипсиң. Халыпаң гөрүнде дик отурандыр.

СОЛТАН. Гел-геч Равы. Асыл саз мени сеңселедәен экен. Эй-хо-о! Равы, сен дүңйә акыл етирен данышмент киши, сен айт, хей башга илде-де бизиңки ялы түркмениңки ялы пайхасдан дашары, парасатдан бейик, акыл етирерден инче саз бармы?

РАВЫ. Хайсы халк көп әжир чекен болса, хайсы халк гадымы болса, шол халкың сазы хем йитидир.

СОЛТАН. Бейле-де бир саз болар огшуян. Серет ол бирнәче дагы аклындан жыда дүшди отурыберди. Эйхо-о! Йүрегим пара-пара болуберйәр.

РАВЫ. Саз миллетиң йүрегиниң сесидир. Сазы калбыңызы лерзана гетирйән халкың ахы-эфганының сизиң гулагыңыза-да илмейиши гаты гең.

М.ИБН.КҮШАТ. Рава серпай япың, энгам бериң. Гой, ол өз гара гүнүни иле йөңкемесин. *(Рава серпай япярлар.)* Тоюнда тозсун!

РАВЫ. (Ялкамыш). Огул, сен Таңры берен сазанда. Саз саңа улу-силиң дердини еңлетмек үчин берлендир. Сениң атаң пақырам, халыпаңам саз бир чене етенде хылты-зыяны бар кишилери сыпайычылык билен өйүне угратдырып, белент сазлары соңра чалардылар. Сен болса бир бетбагты дәлиредип

леззет алярсың. Айып бор огул! Түркмен сазыны аклы ербе-ер киши болмаса ахырына ченли диңлэп билиён дэлдир!

М.ИБН.КҮШАТ. Равы, көшгүң томашасам, кейпи-сапасам гарамаяк үчин ят. Сен дүңйә гөз етирсеңем, көшге гөз етирип билмерсиң. *(Серкердә середйәр.)*

РАВЫ. Огул, ол бендәниң гайтармыш сазыны чал, Рехим эт. *(Ялкамыш гайтармыш сазы чаляр. Пайрадан гошуланок. Бадым шел өзүне гелйәр.)*

БАДАМ ШЕЛ. Йүрегим... йүрегим... ярылыпдыр... Ичим гандан... долупдыр... Ине шу ериме гелди... ине... ине... *(Бокурдагыны гөркезйәр.)*

РАВЫ. Пелекде хер кимиң эжиз еринден гелйәндирлер, Бадым!..

ПАЙРАДАН. Көшги хапалаяң хав, Бадым кел!

ЭГСИЛ СЕРКЕРДЕ. Көшге ган чайкадың-хов!

БАДЫМ ШЕЛ. Өлйән... өлйән... *(Мөңнүрйәр.)*

ЭГСИЛ СЕРКЕРДЕ. Нәме зөрледйән, өлсеңем сен көшкде өлйән ахыры! *(Күшадың үми билен ики нөкер Бадым шели алып гидйәрлер.)*

РАВЫ. Ёвуз дурмуш кәте адамчылыкдан чыкмага межбур эдйәр, эмма вагшылашмага итермейәр, өзүмиз гидйәрис.

М.ИБН.КҮШАТ. Равы, сени көшге пайхас мэтәчлиги чыканы үчин чагырмадык. Ханы, айдып отур бу заманларда нәме пишежик эдйән?

РАВЫ. Гечмишиң шаларының тарыхыны язян, роваят топлаян... Адыл солтан барада дессан язып йөрүн. Гечмишде гөр нәхили пайхаслы әрлер гечипдир!..

М.ИБН.КҮШАТ. Сиз, түркменлер, гечмиши билен өвүнмәге халыс эндик эдипсиңиз. Гечмшдәки адамларам эдил шу гүнки адамлар ялы адамлардыр. Гечмиши мукаддеслешдирмек шу гүне кембаха гарамакдыр.

РАВЫ. Мен шу гүне кембаха гарамок.

ЭГСИЛ СЕРКЕРДЕ. Онда нәме эдйән?

М.ИБН.КҮШАТ. Нәме бизиң солтанымыз хақында диван язанок!?

ПАЙРАДАН. Я бизиң солтанымыз оңа мынасып дэлми?

ЭГСИЛ СЕРКЕРДЕ. Көшкде хайыш эдилмейәр!

ПАЙРАДАН. Көшгө гелениң үчинем миннетдар болмалы.

ЯЛКАМЫШ. *(Чете)* Күшадың ичиндәки гүжүклер-ә үйрүп башлады.

РАВЫ. Нәме, оны солтаның өзи айдып биленокмы?

М.ИБН.КҮШАТ. Ядыңдан чыкарма Равы, солтан пикирленйәндир, везир геплейәндир.

ЯЛКАМЫШ. *(Чете)* Бейлекилерем макуллаяндырлар.

РАВЫ. Тарыхда-да көпленч терсине.

М.ИБН.КҮШАТ. Тарыхы гүнүне гой! Сен шу гүне гелжек үчин унудылмажак тарых этмели. Дүшнүклими!

РАВЫ. Ёк, мен диңе тарых язмакчы.

М.ИБН.КҮШАТ. Нәмүчин диңе тарыхы?

РАВЫ. Хакыкаты айдып боляр!

М.ИБН.КҮШАТ. Ә-хә, диймек шу гүн хакыкат ёк-да!

ЭГСИЛ СЕРКЕРДЕ. Диймек, сен солтанлыга гаршы-да?

РАВЫ. Гаршы дәл!

ЭГСИЛ СЕРКЕРДЕ. *(Күшадың йүзүне середенини гөрүп.)* Биз гаршы дийәгеде гөзлериңи оярыс. Сен гөрийәң. Дилицң узын болса дишиңи дөвйәндирлер. Гөзүң йити болса дишиңи аляндырлар.

РАВЫ. Сен акмак йигид-ә дәл, өзгәниң сөзлериңи гаты говы гайталап билйәң. *(Солтана)* Солтаным, мениң диванларымы окап гөрүң. *(Күшат ене серкердә середйәр.)*

ЭГСИЛ СЕРКЕРДЕ. Биз илки гөзүңи оярыс, соң окап гөрерис.

ПАЙРАДАН. Герек болса соң өтүнжем сорарыс.

РАВЫ. Соңкы өтүнжиңизи башыма япайынмы! *(Күшат ене середйәр).*

ЭГСИЛ СЕРКЕРДЕ. Хей, нөкерлер, нәме аңалышып дурсуңыз. Даңың эллериңи. Хей, желлат, ой мунуң гөзлериңи! *(Шол ики нөкер топуляр.)*

ЯЛКАМЫШ. Солтаным, ол равы ахыры. Онуң гөзлериңи ояның келлесини аланың биле барабар. Рехим эдиң солтаным!

М.ИБН.КҮШАТ. Багшы, сен онуң кимдигини билеңок. Ол гечмиш шалары хакында язян диен болуп бизиң дөврүмизе питжиң атыр.

ЯЛКАМЫШ. Рехим эдиң солтаным!

ПАЙРАДАН. Дөнүге рехим болмаз!

СЕСЛЕР. Дөнүгө рехим болмаз!

М.ИБН.КҮШАТ. Экидин! Оюң гөзлерини! Оңа язмалы затлары гүррүң берерис вели, хакыкы диваны ол шонда язар!

ЯЛКАМЫШ. Эгер равының гүнәсини гечмесеңиз мен көшкден гитжек!

ЭГСИЛ СЕРКЕРДЕ. Ёгса-да сени саклаян ёк!

СОЛТАН. Мениң багшыма ёл гөркезилйәр, би нәме Күшат!?

М.ИБН.КҮШАТ. *(Серкердә газаллы гараяр).* Солтаным, серкердәнің хем гоюн итиниң ганы бирнәме гызгын болмаса болмаз.

ЯЛКАМЫШ. Рава рехм эдин, солтаным!

ПАЙРАДАН. Равы көшк үчин хатарлы адам...

М.ИБН.КҮШАТ. Экидин, оюң гөзлерини. Гел-гел инди алты айлык ере хөкүм эдйән солтан өз перманыны үйтгедерми!?

РАВЫ. Сениң гөзлериң гапылыпдыр солтан! Сениң йүрегиңи яг алыпдыр, сениң гулыгыңа эт өрүпдир. Сен ил-гүнүңден жыда дүшүпсиң! Ёгса халкың ачлыкдан гырылян вагты тарыха гирмегиң аладасыны этмездиң. Өз дөврүни тарыха гирдирмедик солтаның өзи тылла күммеди биле тарыха гирип билмез. Сен...

М.ИБН.КҮШАТ. Экидин *(Ики нөкер оны алып гидйәрлер.)*

ЯЛКАМЫШ. Сәхелче вагтда хем серпай япып, хем гөзлериңи ойян көшкде мен айдым айдып билмен! *(Гидйәр.)*

ПАЙРАДАН. Хернә тәтеримденем аңрык гидесиң-дә!..

СОЛТАН. Ине, инди мениңки гутарды... *(Күшат серкердә середйәр.)*

ЭГСИЛ СЕРКЕРДЕ. *(Ичякгыч)* Осман ша бизиң үстүмизе чозуп гелйәр, солтаным!

СОЛТАН. *(Кинаялы.)* Пал атдырдыңмы?

ЭГСИЛ СЕРКЕРДЕ. *(Ичякгыч)* Дүйшүмде гөрдүм!

М.ИБН.КҮШАТ. Солтаным, Равы хем Ялкамыш улы илиң хорматлаян адамлары. Бу заманың галтаманларам шуң ялы бир бахана тапса шәхере дөкүлжек болуп дурлар. Әтияжы элден бермели дәл. *(Солтан гөзүни юмяр, ах чекйәр.)*

СОЛТАН. Ялкамыш гитди, айдымдан жыда дүшдүм... Инди мен тагтымда нәме этмели?

М.ИБН.КҮШАТ. Илиң үнсүни кесекә совмалы. Гошун чек. Эгсил серкердәнің айдыянының угры ёгам дәл. *(Сес гелйәр.)* «Хав,

миллет! Ялкамыш багшының багты ятды хов миллет. Онун гелнини өлдүрип оглуны олжа эдипдирлер. Намысыңа деглендир-хов, түркмен!» *(М.Ибн.Күшат серкердә.)* Ине саңа шол айдан баханам. Уруш урушян болсаң! *(Ики нөкер гелйәр.)*

ЭГСИЛ СЕРКЕРДЕ. *(Күшада)* Инди мениң ойнума бир бак бизиң эртирки эмиримиз!

М.ИБН.КҮШАТ. Солтаным, сиз энче вагт бәри халкың толгуняныны дуяңзок. Халк бир-ә мес боланда, бирем тозанда толгуняр. Халкы демир пенжеде сакламагың ялңыз ёлы урушдыр. *(Күшат серкердә середйәр.)*

ЭГСИЛ СЕРКЕРДЕ. Урушмалы, нә гүнлүкде етдик бу урша!

М.ИБН.КҮШАТ. *(Серкердә)* Йүзүңе середилсе йүз берилйэндир өйдйәң самык!

СОЛТАН. Мен урушдан горадым бу миллети.

М.ИБН.КҮШАТ. Шонун үчин гадырңыз ил билмеди.

Ол мыдама мениң бөврүмде үнжи.

Илиң үнсүн совмак герек уруша,

Ёгса тагта гөңгер оларың үнси!

СОЛТАН. Инди мени горкузардан гич, Күшат!

ПАЙРАДАН. Мен сизе сөвеш сазыны чалып берейин!

ЭГСИЛ СЕРКЕРДЕ. *(Пайрадана)* Ёк эт сусагыңы! Шол сусак дәлми бизе ниче йыл йүрек буладан.

М.ИБН.КҮШАТ. Сизе шөхрат деркар дәлми солтаным

Дүңйә эе болмадымы Игендер

Өз ёлуна ынсан маслыгын дүшәп!

Халк сылаян дәлдир горкмаса эгер.

ЭГСИЛ СЕРКЕРДЕ.

Яшайыш сүйжейәр өчдүгиче жан,

Дурмушың дүйбүни суваряр ал ган.

Хич бир киши боюн сунмаз эмирре

(Ялңышанны билип «солтана» дийип дүзедйәр, Күшат аларыляр.)

Ашагында баш дурмаса айпалтаң!

ПАЙРАДАН. Диңе уруш зерур, диңе ёв зерур.

СЕСЛЕР. Диңе уруш зерур, диңе ёв зерур!

ЭГСИЛ СЕРКЕРДЕ. Урша бакан сүр солтаным миллети
Биз баяп билерис улы урушда
Солтанлар бейгелйәр сөвеш пиллеси.

ПАЙРАДАН. Мен какайын элхенч уршуң теблини.

М.ИБН.КҮШАТ. Илиң намыс ары үчин галкының.
Илимиз ага бор башга бир иле,
Солтан йүрегине орнар халкының.

СЕСЛЕР. Солтан йүрегине орнар халкының!

ЭГСИЛ СЕРКЕРДЕ. Уруш! Уруш!

СЕСЛЕР. Уруш! Уруш! (*Яң көшкден чыкяр*).

М.ИБН.КҮШАТ. Солтаным, пыгаммериң яшыл тугуның
йүзүндәки ярым ай нәмәниң аламаты?

ЭГСИЛ СЕРКЕРДЕ. Айпалтаның!

М.ИБН.КҮШАТ. Эшитдиңми, солтаным!

СОЛТАН. Эй Худай! Ынсаның калбына уруш асудалыкдан
хас якын. Эй Худай, сен ынсаны топракдан ясап нәмүчин онуң
йүрегини отдан гойдуң! Серет ол өзүнем, дүнийәнем отламага
тайяр! (*Эгсил серкерде ракс этмәге ягны танс этмәге башлаяр,
ики нөкер ве Пайрадан оны алып гөтерйәрлер.*)

ЭГСИЛ СЕРКЕРДЕ. (*Ракс эдип йөршүне.*)

Мен бир жөвхер гылычдым,
Послап гитдим солтаным,
Мен найзадым, солтаным, дегре-дашым ийди зең.
Мен галкандым, дүшдүшлер менде баглады кереп,
Мени инди йителдип болар диңе жең билен.
Раст серкердәң бармы – диймек уруш, жең герек
Әхлижеси көшге гер мениң алан олжамың.
Гызар ене гул базар,
Гызар гырнак базары.
Ругсат бериң солтаным, калбым кереп баглады.
Мен бир жөвхер гылычдым, зеңләп гитдим солтаным
Халыс, халыс гүң болдум айдым биле саз диңләп...

ПАЙРАДАН.

Диңләң сөвеш айдымын, диңләң сөвеш теблини,
Дутар диңе тойда дәл, дутар диңе ясда дәл,
Ол урша-да чагырып билер адам оглуны!

СЕСЛЕР. Ругсат бериң солтаным!

М.ИБН.КҮШАТ. Ругсат бериң солтаным!

СОЛТАН. Эй Таңрым! (Онуң сесинде ыжаза берйән әхең бар!)

ПАЙРАДАН. Уруш! Уруш! Сөвеш теблини какың! (Сөвеш теблиниң яңы көшкден чыкып уграяр.)

ИКИНЖИ ГӨРНҮШ

Өңки сахнадакы көшк. Саг тарапдакы Гумсагадың янында күмметде какадылан ялаңач адам отурдылыпдыр. Тагтда эмир Мухаммет ибн Күшат отыр. Бир гапдалында Эгсил пир отыр. Дүрли дини шыгарлар, яшыл туг, тагтың ёкарсында тылла ярым ай... Өңки сахнадакы ики саны нөкер инди сопы, олар гумсагады дүңдерйәр. Олар зерур еринде «омын» диерлер.

ЭГСИЛ ПИР. Хезрети эмирилмөмин, башыңыз дик, дөвлетиңиз аман болсун.

Сизиң эмириңиз биле юртда әхли зат үйтгедилди. Олжаларың хасабына мекдеплер, медреселер ачылды.

М.ИБН.КҮШАТ. Бизиң эмиримиз биле дәл, Таңрының эмри биле, унутма Эгсил пир, Аллатагалла, бенделериниң ишине гатышмагы өзүне улып билмейәр. Жанлы-жандарлар онуң яраданларыдыр. Бизиң мақсадымыз онуң яраданларыны оңа сыгындырмакдыр.

ЭГСИЛ ПИР. Хезрети эмирилмөмин, миллет сизе йыкыляр, сизе бил баглаяр, сизе ынаняр.

М.ИБН.КҮШАТ. Миллет Таңры-га йыкылсын, Бирибарына ынансын, ине шонда оларың башы бизиң элимизиң ашагында болар. Ханы көшгүң метжидини нәтдиң?

ЭГСИЛ ПИР. Хезрети эмирилмөмин, оны-ха уламалар оңламады. Солтана ниетленип салнан күмметден метжит болмаз диййәрлер.

М.ИБН.КҮШАТ. Ким диййәр?

ЭГСИЛ ПИР. Абдыресул ахун!

М.ИБН.КУШАТ. Ёгсамам ол диер, сен онун үстүне барма-да, көшгө чагыр, биринжиден-э өзүне сарпа гоюляндыр өйдер, икинжиден көшкдө әхли киши нәхилидир бир ховп дуйяндыр. Чагырт, онсоң ол нәме сайраяр, гөрели бакалы.

ЭГСИЛ ПИР. Ол ылмына байрынып йүзүни кесе совуп отыр. Шол-а мең пирлигиме-де шек етиржек.

М.ИБН.КУШАТ (Йылгыряр). Етирип билмез. Ол герек еринде ене сениң серкерделик этжегиңи дуюп дурандыр. Сен мениң серкердәмсиң, илиң пирисиң. Ики манысында хем. Күммет бабатда болса олар мамла. Өнүмиздәки жумада уламаларыңы йыгна, мен күммеди йыкдырмага перман бержек. Гой, оларың гөвни битсин.

ЭГСИЛ ПИР. Йигрими йылда салнан күммеди нәдип йыкдыржак, ерине нәдип метжит салдыарыс? Оңа газнаның генжи бир етермикә?

М.ИБН.КУШАТ. Йыкарсам, аңырсы бәш айда метжидем салдырыс. Өзем диңе таңрыялкасынына. Нәме халкың Худая сежде эдип, арзыны айтжак метжидини эмирлик салмалы бормы? Согап герек болса салсынлар!

ЭГСИЛ ПИР. Аперин сизиң пайхасыңыза! *(Пайрадан гелйәр.)*

ПАЙРАДАН. Эссалавмалейким хезрети эмирилмөмин. Башыңыз диң, дөвлетиңиз аман болсун. Мен әхли веляятлара айланып чыкдым: Айдыжы багшылар, чалыжы сазандалар, гөөнделер сизиң көмек бермек хакындакы перманыңызы эшидип хошал болдулар.

ЭГСИЛ ПИР. Яңы бир сусагындан дыныпдым вели, ене гелипдир сомлап. *(Пайрадана)* Пайрадан багшы, сенем эмириң аягына йыкыл, Худая сыгын! Молла я мүфти бол! айдым саз биле халыс хук этдиң мени.

ПАЙРАДАН. Эгсил пир, сиз хей «Бабарөвшени», «Зейнел арабы», «Мухаммет Ханапыяны» диңләп гөрүпмидиңиз?

ЭГСИЛ ПИР. Худая шүкүр диңләм-мок!

М.ИБН.КУШАТ. Пыгаммериң таглыматыны билмейәниңе шүкүр этмек айып бор! Ниже мен-мен диен пирлериң вагзындан «Бабарөвшениң» өвүт-үндеви улудыр. Пыгаммеримизиң, дөрт чарыярларың, ягшызадаларың, сахабаларың дин гылыжыны

чалып, терсалар билен эден сөвешлери хакдакы ол дессанлары тутуш халкың билмеги важыпдыр. Ол диванлар-вагзы-несихатдыр. Вагзы несихат болса бизиң баш ярагымыздыр.

ЭГСИЛ ПИР. Ене-де айдым дийсеңизләң.

ПАЙРАДА. Олар айдым дәл-де, сена

ЭГСИЛ ПИР. Олар сена дәл-де, гүнә. Сен сопы болаңда сесиң ичиңе топланып өләерин өйдйәмиң? Пах, мыссыжак, гүпбүже донлы, оваданжа сопы болардың-ов. Сесиңем түйс минара чыкып зовладып йөрмели.

ПАЙРАДАН. Вей, мен ынха сопы-да!

ЭГСИЛ ПИР. Хей, аркасы дутарлам бир сопы болармы? Сенден сопы болмаз, ана йөне дутарыңы алып депәңе бир берсем Бадым шел-ә бордуң.

Тагсыр диййән-ә, шу селле билен месини бир салым чыкарайсам нәдйәр.

М.ИБН.КҮШАТ. О нәме дийип?

ЭГСИЛ ПИР. Хүшүр-зекатдан баяп боласы ёк, гиделиң, чозалың, гыралың, олжаны юрда сүрелиң.

«Мен бир жөвхер гылычдым,

послап гитдим нейләйин»

М.ИБН.КҮШАТ. Гоюп отур биэден. Сен пыгаммериң яшыл тугуны гөтерйән ыслам дәвлетиниң көшгүнде отураныңы унутма. Сизиң хер әдимиңиз гөрелде, хер сөзүңиз вагыз-несихат болмалыдыр.

ЭГСИЛ ПИР. Хи-хи-хи. Шунуң айдымам вагыз-несихатмы?

ПАЙРАДАН. Сиз бир пир киши, сизе гүлмек айып бор.

ЭГСИЛ ПИР. Вәх-хә-хә... (*Күшат хасасыны батлы уряр, ики сопы лаңға еринден галяр. Эмир турансоң бейлекилерем турярлар. Эмир Пайрадан билен пире отурмагы ышарат эдйәр.*)

М.ИБН.КҮШАТ (Сопылар). Эшитдиңиз герек?

СОПУЛАР. Хезрети эмирмөмин биз кер.

М.ИБН.КҮШАТ. Асыл сиз геплейәңизми? (*Сопулар башыны яйкаяр*). Хань бир-бириңизи гечириң гылычдан, (*сопулар узын ак көйнеклерини ёкары чекип гылычларыны алып селлерини галкан эдиң бир салым сөвешйәрлер*).

ПАЙРАДАН. Эй-хо... Ана сопы...

М.ИБН.КҮШАТ. Бес эдиң. Гидиң. (*Сопулар гидйәр*). Ынха бе сизе биринжи тымсал. Икинжиден болса маңа равыларам, даналарам, шахырларам, багшыларам герек.

ЭГСИЛ ПИР. Хезрети эмирилмөмин, олар нәме герек?

М.ИБН.КҮШАТ. Гечмише гөз айласаң даналары дашына йыгнан хәкимлерң дәвлети узага гидипдир, абрайы уммадан чыкыпдыр.

ЭГСИЛ ПИР. (*Чете*) Бай-бов, би узак отуржаг-ов. (*Күшада*) Тагсыр сиз бир гезек Равы гөрийәр диймәнмидиңиз. Даналар эшидйәр диймәнмидиңиз, шахырлар паш эдйәр диймәнмидиңиз.

М.ИБН.КҮШАТ. Эгсил пир, оларың гөрени мениңки болар, эшидени мениңки болар, олар мени паш этмән васп эдерлер. Оларсыз халкы алып болмаз. Себәп олар халкың йүрегинде яшаяр. Халкың йүрегинден олары согруп алагада ерине Худайы салмак герек. Халк йүрегини Худая багш эденсоң, эркини бизе табын кылар. Дүшүндиңми?

ЭГСИЛ ПИР. Дүшүнмедим. Арада Равының гөзүни көвлетдик, инди ол көшге гелерми?

ПАЙРАДАН. Бай, гелер-ә, оңа гурлан дузак бижай мәкәмдир.

М.ИБН.КҮШАТ. Гелер. Көшгүң ёлы гылсырат ялы ёлдуз. Бир тарапы женнет, бир тарапы довзах. Тагта чыкып өлдүрилен шалар йүзлерче, мүнлерче, эмма хол гедая ченли хеммәниң йүрегинде ша болмак хөвеси бардыр. Пыгаммериң яшыл тугуның пасырдап дуран ерине геленлер өз сунгаты билен ишимизи ровачландырмага ярдам эдерлер, гелмеди́клериң келлесини эдил шу ерде тогаларыс, ол болса Худайсызлыга гаршы йигренч одуны туташдыр. Диймек, олар гелселерде бәхбит, гелмеселерде бәхбит. (*Эмир чыкып гдйәр. Ики сопы Ялкамышы алып гелйәр.*)

ЯЛКАМЫШ. (*Аңк-таңк*) Салавмалейким! О-хо... Эгсил серкерде би арабаның тигри ялы селләниң ашагындакы сен-май...

ЭГСИЛ ПИР. Эгсил серкерде дәл, Эгсил пир...

ЯЛКАМЫШ. Пир. Пир, ханы еринден бир тур мысалаңы сынлалы. Хачандан бәри пир сен?

ЭГСИЛ ПИР. Таңры гурсагымыза гуяндан бәри.

ЯЛКАМЫШ. Эй гудраты гүйчли Худай жан, сен илки желлатдан серкерде, соң серкердеден пир ясадың. *(Кинаялы.)* Эй гудратыңдан айланайын... Худай гүлеси геленде хнрки зат этжек экен-ов. *(Гүлйәр.)*

ЭГСИЛ ПИР. Таңры гурсагыңа нәмәни гуйса бендесем шоны этмелидир. Онсоңам унутма, Худай гүленде ерде аглянандыр.

ЯЛКАМЫШ. Сен онсоң азанам айдып билйәмиң? Асыл солтанлык агман хеңңам аган экен-ов.

ЭГСИЛ ПИР. Үйтгейән зат ёк. Гайтмышым этдик, бирибара йыкылдык.

ЯЛКАМЫШ. Халкам шейтдими?

ЭГСИЛ ПИР. Хезрети эмирилмөмин Мухаммет ибн Күшат ал Ысламының сораян ериндәки әхли түркмен бибашлыгыны гоюп, дин ёлуна баш гойды. Дине таңры жемагаты өз пенасында аман-эсен саклап билер.

ПАЙРАДАН. Шүкүр Худая, көп гөрмесин, ил-гүнүң башы аман, юрт абадан.

ЯЛКАМЫШ. Хава-ла, элбетде аман борсуңыз! Өз сарпасыны саклаян душманың сопы өлдүрип, метжит отлап йөренини гөрөн ёкдур! Пайрадан, сениң селләң ёк вели, саңа сопулык дагам етмедими?

ПАЙРАДАН. Сен мениң гөвнүме кән дегйәң. Иру-гич онуң хасаба соралар.

ЯЛКАМЫШ. Сениң ол хасабыңа гаращян, Пайрадан! *(Көшге эмир гелйәр.)*

М.ИБН.КҮШАТ. Я Бирибар, өзүң ягшысын эдевер...

ЯЛКАМЫШ. Эссалавмалейким, тагсыр.

ЭГСИЛ ПИР. Хезрети эмирилмөмин дий биэдеп.

ЯЛКАМЫШ. Хезрети эмирилмөмин...

М.ИБН.КҮШАТ. Хош гелипсиң Ялкамыш, сапа гелипсиң. Саг-аман гелдиңми? Хей, оглуңдан дерек тапып билдиңми?

ЯЛКАМЫШ. Түркмен атының аягы етен ере айландым. Гөрдүм-билдим ёк.

ПАЙРАДАН. *(Чете)* Оглуңдан дерек тапар ялы этдикми, хи-хи-хи.

М.ИБН.КҮШАТ. Түркмениң атының аягы етмейән ери бармы? Нәтжек-дә, Худайың халаныдыр. Бирибарың өзи кувват

берсин. Худай: «Эгер мениң эдениме разы болмасаң мүлкүмден чык» дийипдир. Әлем онуң мүлки, ондан чыкып гитжек ериң бармы?!

ПАЙРАДАН. (Чете) Оңа ер тапарыс эншалла!

ЯЛКАМЫШ. Әхли байлыгымы гөзлеге совурдым. Ожагым юмрулды, оңа гынанамок, йөне огул... *(Юмругыны дүвйәр).*

М.ИБН.КҮШАТ. Юмрулан ожагыңа дерек көшк сеңки! Сен эмирлигиң билбили боларсың. Огул диениң болса билдедир. Халан гызыңы сайла, өйлендирейин, иллендирейин, нәдерсиң огул диениң түршеге дөнәйсе. Бир огул дийип өмрүңи еле совруп болмаз. Онсоңам оглуң дири болаянда-да эййәм башга гейимдедир, мегер башга диндедирем.

ЯЛКАМЫШ. Юртдан йылда нәче чага огурланяр, өзем меңки ялы яңы дил битен я яңы битиберенже. Бизиң душманларымыз шол чагалардан гарадан гайтмаз сөвешижи етишдирип өз юрдумызы таладырлар. Онсоң оңа нәдип чыдарсың?

ПАЙРАДАН. Инди бизиң перзентлеримизи хич кес огурлап билмез.

ЯЛКАМЫШ. Ай хава-ла, сопы чагасыны огурлап, оларың өвлүйәси мүжевүрсиз дуран дәлдир-ле.

М.ИБН.КҮШАТ. Сен дүнйә жанагырлы серетме, багшы. Багшычылыгыңы эт. Пайрадан биле Худаның хошуна геләйжек айдымлары айт. Ханы Пайрадан айт бакалы.

ПАЙРАДАН. Ажап болгай:

Аршдан күрсе сары гелен
Әлеме шугла салан,
Диниң гылыжын чалан
Я Мухаммет, я Алы!

ПАЙРАДАН. Бизи ярадан Худай, бизе умматым диен пыгаммер, бизи капырларданам халас эден Хезрети Алы. Ери онсоң шолар хакында айдым айтман ким хакында айтжак!?

М.ИБН.КҮШАТ. Ялкамыш багшы, эмирлик айдымың душманы дәл. Ёк! Йөне биз жемагатың рухуны пәк сакламага, о дүнъесини абат сакламага хемаят эдип билжек айдымлары айтдырмага борчлудырыс. Танрының бенделери хер демде Яраданыны ятлап дурмалыдыр. О дүнъесини ятлап дурмалыдыр.

ЯЛКАМЫШ. Хезрети эмирilmөмин, ненең шу ажайып дүньеде яшап йөркәң теркидүнийәлик билен о дүнье хакда айдым айдып болар.

ЭГСИЛ ПИР. Күпүр геплеме! Жөннет бу дүнийәден йүз эссе гөзелдир.

ЯЛКАМЫШ. Хей, Эгсил пир, адам Атаның екеже дилим бугдай иени үчин ковлан жөннетине дүшәнде-де би хоранлыгың билен дессине ковларсың.

ЭГСИЛ ПИР. Хей, капыр, бизе дил етирдигиң, Таңра дил етирдигиңдир.

М.ИБН.КҮШАТ. Багшы, ышкы айдымлары айдып халкы аздырмагың гереги ёк. Сизиң ол сөйги диййәниңиз шейтаның тослап тапаныдыр. Сөйги зерарлы аклындан азашан адамлар азмы әйсе. Дүшүн багшы, сөйгә сезевар болан өзүни йитирйәр. Бизе болса адамларың дири йитмеги герек дәл.

ЯЛКАМЫШ. Аклындан азашыбам, дири йитибем багтлы болярлар-да. Хей, шу дуйгыны нәдип шейтана рова гөржек. (*Саз чалып хиңленйәр.*)

Жоша гелер дәли силлер
Бахару-язың ышгындан.
Хесерленер мавы көллер
Яшылбаш газың ышгындан.

Дүнийә айланар учмаха,
Йүрек айланар учмага.
Дөвран дөнер гучушмага
Гелинлең-гызың ышгындан.

Гызлаң аслы перидендир,
Үстүнде ләш серилендир.
Ынсана жан берилендир
Айдыму-сазың ышгындан.

М.ИБН.КҮШАТ. Сениң айдяның кәмил кишилер бабатда догры. Эмма би хайванча ёк махлуклар ышкы айдымлара хайван

ялы дүшүнйәрлер. Айдалы, сен гөзелиң васпыны эдип, Таңрының гудратының гүйчлидигини ныгтажак боляң, азгының бири болса ол гөзели нәдип эле салып болар дийип терс ёла дүшйәр. Ышгы айдымлар аял машгала үчин овлага «тиги-тиги» дийлен ялыдыр.

ЯЛКАМЫШ. Тагсыр...

ПАЙРАДАН. Хезрети эмирилмөмин дий!..

ЯЛКАМЫШ. Хезрети эмирилмөмин. Шол кәмил дәл кишилерә кәмиллиги багшылар, шахырлар, даналар берип билйәр. Олары махлук болмадан халас эдйәр. Аллатагалла топракдан ынсаны ясап оңы жан бержек болупдыр. Шонда йүрек: «Мен бу совук жеседе гиржекгә» дийипдир. Таңры шонда дутарыны алып шейле бир ажайып ышкы сазы чалыпдыр вели, йүрек совук бедене нәдип гиренини хем дуйман галыпдыр. Йүрек болмаса ынсан совук жесетдир, сөйги болмаса йүрек совук жесетдир!

М.ИБН.КУШАТ. Таңрының гарган бендесини ынсан ялкап билмез. Ынха, багшы, бәриңе серет. (*Гызыл этенәни гөгкезйәр.*)

ЯЛКАМЫШ. Бе-хе, би солтан ялы-ла.

М.ИБН.КУШАТ. Хава, солтан, шол. Шу сениң хер гижеки ышгы айдымларыңдан соң бир гырнагының янына гирерди. Мунуң янашан гырнакларының саныны Алладан башга билйән ёкдур. Бигүнә начарларың дөкен гөзяшына ким гүнәкәр? Дине шу отуран бетбагтмы?! (*Солтаны гөркезйәр.*) Элбетде мен, сен...

ЭГСИЛ ПИР. Багшы көшгүң жарчысыдыр. Ол көшгүң пикирини, ислегини иле етирмелидир. Көшк айдым айт дийсе, айдым айдарсың, саз чал дийсе саз чаларсың!

ПАЙРАДАН. Башыңам аман болар.

ЯЛКАМЫШ. Маңа селле билен горалан келле герек дәл! Мен айдымдан азан ясап билмерин.

ЭГСИЛ ПИР. Йөне келләңи сомлап дурма, гөр болгусыз пикирлер сени нирә итерйәр?!

ПАЙРАДАН. Ёгса-да ол пикири башы билен айырмалы бор.

ЯЛКАМЫШ. Көпден бәри ишсиз отураныңыз бес-беллов, желлатлар...

М.ИБН.КУШАТ. Эмирлигиң диени билен болсаң көшк сени башына тәч эдер...

ПАЙРАДАН. Ёгса шол келләнден жыда дүшүрер.

ЯЛКАМЫШ. Тагсыр...

ЭГСИЛ ПИР. Хезрети эмирилмөмин дий, арвах!

ЯЛКАМЫШ (*Эгсил пире*). Бар сениң диениң (*Күшада*) Мен оглумдан, аялымдан, дөвлетимден жыда дүшдүм. Инди мен айдымларымдан айрылсам - мен нәме үчин яшайын? Нәмүчин? Өлүме гарашып йөрмек үчинми?

ЭГСИЛ ПИР. Сени несип болса өлүме гарашып йөрмели этмерис.

ПАЙРАДАН. Ругсат бериң хезрети эмирилмөмин!

ЯЛКАМЫШ. Гөрдүңизм тагсыр, сиз барыбир желлатлардан пирем ясап билмәнсиңиз, сопам!

М.ИБН.КҮШАТ. Ажала көре-көр эл булама!

ПАЙРАДАН. Бир ругсат бериң, мен муңа шу эллерим билен нәхили айдым айтмалыдыгыны гөркезейин! (*Богмага сынанып топуляр. Күшадың гаршы чыкмаяныны гөрүп Эгсил пирем топуляр. Икиси онуң дашыны габаярлар. Эмма Ялкамыш гаты аркайын.*)

ЯЛКАМЫШ. Тагсыр, сен тагты эележек болуп көп зады унудан борлы: Ашык Ахмедиң зар-зар агланда дутарың ширин сесине дурналарың гонушыны, Бабагаммарың хасратлы сазларына чыдаман дүлдүлиң отдан галышыны унудан борлы. Хайвану-ынсан ажайып саз чаланда өзи билен өзи болмаяр. Ынха, серет би Худая йыкыланларың мени парча-парча этмәге тайяр, эмма... Билип гой, ынсан йүреги диңе айдым-саза табындыр. (*Айдым айдяр.*)

Сазча болмаз гудрат-да, сазча болмаз жады-да,
Айдым-саздан айрылса ясханда бор паны-да.
Эрк эдер мен саз биле ынсың-жынсың жанына
Өзүң маңа медет бер, я пирим БАБАГАММАР!

Гүни сөндүре билмез, гүне гарган келпесе,
Бадым сындара билмез шалар перман кылса-да,
Жанымны ала билмез хут Эзрайыл гелсе-де
Сазым маңа медет бер, я пирим БАБАГАММАР!
Жанымны ала билмез хут Эзрайыл гелсе-де
Сазым маңа медет бер, я пирим БАБАГАММАР!

(Хеммеси доңуп галяр, Ялкамыш чыкып гидйәр.)

М.ИБН.КҮШАТ. Хәй, эрнисувлулар! Говадаклашан болуп, үч гүн селле орандым дийип болдуңыз мениң башыма улама! Гөзүндәки ганың ызы йитмәнкә, кәриңизи унудып... Бизден сизе пент болсун: галтаманы ярагына етирмән, дананы геплетмән, багшыны дутарына етирмән алаймасаңыз, соң алдырмаз. Хәй!!!

ЭГСИЛ ПИР. Шейтан оңа әхли жадысыны берипдир. Оң аркасында шейтан бар.

М.ИБН.КҮШАТ. Сизин аркаңызда Худай бар ялягсылар!

ПАЙРАДАН. Кыблайы әлемим, шу эллерим билен онуң богазыны оварын. *(Чете)* Ялягсылар диен боляр.

ЭГСИЛ ПИР. Мен шу эллерим билен сизе равыларың әхли язан диванларыны гетирип берерин... *(Чете)* Ял ягсыны гөзүне гөркезерин әнтәк.

ПАЙРАДАН. Мениң шу эллерим арап лабызлы ширин сазлары чалар. *(Чете)* Гечи сакгал дейюс!

ЭГСИЛ ПИР. *(Күшада)* Шу эллерим сизи әхли бела-бетерден пеналар. *(Чете)* Тагты агдарып алдыңмы – агдарылып гитмелем борсуң. Эрнисувлулар диен боляр-а.

М.ИБН.КҮШАТ. Сизден тамамам шейледир. *(Гидйәр)*

ИКИСИ *(Бирден).* Тамаңы тамам әдерис, несип боса...

ЭГСИЛ ПИР. Нәме дийдиң?

ПАЙРАДАН. Хич зат! Сен нәме дийдиң?

ЭГСИЛ ПИР. Менем хич зат диймедим өйдйән. *(Пауза, сопулар ышарат эдйәрлер.)* Дийсе-диймесе Эмирде оюн кән-ов, ханха, Равың-а, өз аягы билен өзи гелйәр.

ПАЙРАДАН. Онуң гайры чыкалгасы ёк. Оңа пул герек. Сизден сораса диванларыңы сат дийиң, менден сораса Ялкамышша дерманжагаз ичир диерин. Эмириң ислеги шейле.

ЭГСИЛ ПИР. Бәә-х-ә, сен Эмире менденем якын болупсың-ов.

ПАЙРАДАН. Юваш. Бу меселә гараланда сиз ёкдуңыз. *(Равы гелйәр. Чете.)* Ол сениң аклыңы юкарак гөрийәр.

РАВЫ. Әхем-үхүм. Салавмалейким.

ЭГСИЛ ПИР. Вaleyким эссалам. Гелиң, гечиң, Равы!

РАВЫ. Гечип отыр ялы ягдай ёк, сизиң хузурыңыза гелдик. Арзымыз бар.

ЭГСИЛ ПИР. Алла хемаят этсин. Айдып отурың.

РАВЫ. Ай, нәме... Дөвлетиңиз ырылмасын Эгсил пир бизиң ялңыз гызымыз барды. Шол гырнак базарына дүшди.

ПАЙРАДАН. Хапа болмаң. Хезрети Алы ялы кишилерем дүшендир ол базара.

ЭГСИЛ ПИР. Ол нәхили гырнак базарына дүшйәр?

РАВЫ. Чепбекей тәжире бергимиз барды. Шоны үзүп билмедик вагты билен, онсоң ол шу гүн адамлары билен гелдиде, бүргүт пенжелән ялы эдип гидиберди гызымызы. Вах, бичәре отыр гырнак базарында.

ЭГСИЛ ПИР. Гоюң, гоюң! Хапа болмаң Хезрети эмирilmөминиң янына аглап гелен гүлүп гидйәр.

ПАЙРАДАН. Равыларың, шахырларың тәлейи шейлерәкдир, себәп диенде сиз Худай билен баш далашдыряңыз.

ЭГСИЛ ПИР. Тәжир сизден алгыдар. Алгыдары үзмели, би мениң, онуң чыкаран кануны дәл, шеригатың кануны.

РАВЫ. Эгсил пир, гайрат эдиң, маңа шол бичәре начары сатын алар ялы пулжагаз бериң. Басым үзерин.

ЭГСИЛ ПИР. Герегин пул болсун. Сен маңа әхли язан диванларыңы гетирип бер, мен саңа бәш саны гырнагың бахасыны берейин.

РАВЫ. Ери, сен диванлары нәм этжек, окап билмесең, язып билмесең...

ЭГСИЛ ПИР. Яссык эдинжек.

РАВЫ. Эгсил пир, олар мениң гиже яссыгым, эмма...

ЭГСИЛ ПИР. Онда менден саңа жиннек пейда ёк.

Мен бир жөвхер гылычдым, послап гитдим нейләйин.

Мен галкандым, дүшдүшлер менде баглады кереп.

(Гидйәр)

РАВЫ. Эй, Худай!.. *(Пауза)* Пайрадан жан, иним, мениң башга барара гапым ёк. Өзүң билйән элхенч уруш болды, халк тозды. Дилег эдип барара өй ёк. Сен мениң юмшумы битир. Гайрат эт.

ПАЙРАДАН. Мен гайрат эдейин, йөне мениңем бир кичижик юмушым бар.

РАВЫ. Айт, Пайрадан, бизден битжек болса... Йөне бизиң нәме юмуш битирип билжегимизи билемок.

ПАЙРАДАН. Сиз битирип билйәңиз Равы. Менем сиз ялы Худаның бир гарган бендеси.

РАВЫ. Ол нәхили, сен Таңрының гарган бендеси боляң?

ПАЙРАДАН. Равы, сен үстүне аял алнан аялы гөрүпмидиң? Тамдыр ялы янып дурандыр. Әри соңкы алынжасыны сөер, байры аял болса хем сөйүлмегини истәр, хем соңкы аялың үстүнден байрылык сатманы. Йөне терсине болар. Шонуң үчин ол әрини-де, гүнүсини-де, дүнйәниде ёк этмәге тайындыр. Ёк, оны әрсизлики дәл-де, кемсидилме хорлаяндыр.

РАВЫ. Дүшүнйән дәлдицин.

ПАЙРАДАН. Дүшүнмесең, мен шу илиң билбилидим, зыбаныдым. Дөрәмән гечен Ялкамыш багшы дөреди-де, ил мени унутды, терк этди. Мен хич киме герек дәл. Бахам гара көпүк. Нәме мен Ялкамышча айтмаяным үчин өләймелими? Хә? Нәмүчин өңки алан эшретлериниң хатырасына кимдир бири «Багшы» дийип яныма геләенок. Вах, би ил диениң хелей ялы экени, ким әрлик этсе шоңкы.

РАВЫ. Хә дүшнүкли, дүшнүкли.

ПАЙРАДАН. Дүшнүкли болса, ынха тылла, ынха Ялкамыш, ынха онуң эми!

РАВЫ. Ёк, ёк мен оңа каст эдип билмен. Ёк, ёк мен Худаның бир бендесиниң нәхак ганына галып билмен.

ПАЙРАДАН. Ол Худаның бендеси дәл. Хут яңыжа шу ерде «Худай ёк» дийип гитди.

РАВЫ. Гой, онда онуң билен Худай хаклашсын.

ПАЙРАДАН. Тылла ерден сүпүрилип алынмаяр, онсоңам ол Худайсыза хыянат эдениң билен не Таңрының өңүнде гүнә галяң, не бендесиниң. Хезрети эмирилмөмин болса сени ассырынлык билен сылаглар.

РАВЫ. Ёк, сылагам герек дәл, серпаям.

ПАЙРАДАН. Равы, гитмәнкәң пикирленсең-ә говы борды. Ялңыз перзендиниң ыкбалы сениң өз элинде.

РАВЫ. Сенденем бир багшы болармы, сен вагшы, сен ганхор, сен ганожак (*Саханада Пайраданың ялңыз өзи. Ол элхенч гүлйәр. Гүлкүден эсли вагт яң яңланяр.*)

ПАЙРАДАН. Хей, эшидйәңизми, Быдым шели гетириң!
(*Бадымы гетирйәрлер.*) Быдым бег, саңа бирнәче совалым бар.

РАВЫ. Билбилим, калбыңа кереп баглатма. Хасрат диениң батгадыр. Бир өзүни бердигиң дартар гидер, дартар гидер.

ЯЛКАМЫШ. Атам, сен маңа растыңы дий! Таңры бармы, атам! Сен дана ахыры атам. Эгер таңры бар болса ол ненең ахы-эфгана дөз гелйәр? Нәмүчин ол өз ярадан бенделерине делалатыны дегирмейәр? Ол нәмүчин өз ярадан бенделерини етим гойдука, атам. Мен яңы көшкде эмирине-де бирибарына-да дил етирдим. Гой шол таңры бар болса шу демде мениң жанымы алсын. Мен өлүп барыаркам, онуң барлыгына ынанып, аркайын өлейин.

РАВЫ. Яшайыш нәче кынчылыга сезевар болса, Таңры шонча-да леззет аляр. Яшайыш – айдымдыр. Айдым болса гамгын болдугыча леззетлидир.

ЯЛКАМЫШ. Диймек, дүньә шу гидишине гидип отурмалыда!

РАВЫ. Хава, Розы машгара чен.

ЯЛКАМЫШ. Розы-машгар-а болмаз атам. Ким-кимиң ганхоры, ким-кимиң хунхоры, ким-кимиң зынахоры. Хей онсоң нәдип булары бирек-биреги билен душурyp болар? Нухуң тупаны тураймазмы? Ёк, ёк. Жуда пайхас билен гурулан бу дүньәдәки эдилен ишлериң әхлиси самсыклык. Атам! Атам! (*Дутарыны алып саза башлаяр.*) Ынха мен «балам-балам» дийип, сазымы чалып башласам ил бенде аглап башлаяр. Ким баласындан жыда дүшен, кимиң өзи балака эне-атасындан жыда дүшен. (*Саз чаляр.*)

РАВЫ. (*Хиңленйәр.*) Балам, балам ялңыз балам!

Арш астына сыгмаз налам.

Гарлар ягар гам-гуссамдан

Гөзяшымдан ягар баран!

ЯЛКАМЫШ. Атам, сен аглаярмың?

РАВЫ. (*Ажы йылгыряр*) Агламок! Маңа рехим эдип, гөзлеримден яш чыкмаз ялы этдилер, нем сызмаз ялы этдилер.

ЯЛКАМЫШ. Нәм болды саңа атам? Сениң гүлкиң аңырсында агы ятыр-ла!

РАВЫ. Дүньеде хемише эжиз тарапындан гелйәрлер. Эжиз еримден гелдилер... Өмрүни ил үчин багш эден багшылар, даналар, шахырлар, равылар, сердарлар – олар ил ялы адам дэлдирлер! Раст ил үчин өмрүни орта гойдуңмы - өзүни унутмалыдыр. Сениң, мениң ялңышым – биз хем-ә багшы болжак болдук, равы болжак болдук. Хем ил ялы яшажак болдук. Ынха шонуң үчрибем, сени оглуңдан, мени гызымдан айырдылар.

ЯЛКАМЫШ. Ол нәхили айырдылар?

РАВЫ. Чебекей тәжире бергим барды. Орага ченли гараш дийдим – этмеди. Зор билен гызымы алды-да гырнак барына салды. Анха ягдая огул шейле!

ЯЛКАМЫШ. Харамзада тәжир! Бессир. Биз зейренип дүнийәни дүзетжек болярыс. Эгри гылыжа даянмак герек – ынха шонда дүнийә оклав ялы гөнелер! Мен ожагаз тәжириң ичегесини бойнуна чоларын.

РАВЫ. Саклан! Геп тәжирде дә!

ЯЛКАМЫШ. Геп кимде онда?

РАВЫ. Геп гечисакал эмирде! Гаты көпбилмиш дейюс. Ол мениң эжиз еримден гелип диванларымы өзүне алжак болды. Оңа эмирлигем аз, үстесине Равы хем болжак!

ЯЛКАМЫШ. Бир баша бир өлүм! Айрыл атам!

РАВЫ. Саклан!

ЯЛКАМЫШ. Айрыл атам! Түркмен машгаласы базара гырнак болуп дүшерде, хей сакланып бормы!? Айрыл!

РАВЫ. Чебекей тәжири өлдүрениң билен гыз ызына гелмез! Эмире мениң диванларым герек! Дүшүндиңми?

ЯЛКАМЫШ. Ёк болмаз! Мен энтэк карза гечйән, диен бахасына сатын аларыс.

РАВЫ. Тагапыл эт! Элти эжең эййәм әхли диванларымы бир халта эдип әкитди көшге. Эне-дә...

ЯЛКАМЫШ. Ханы онсоң айт-да атам, ят хайсы якын хайсы? Мени оглумдан ятлар айырды, сени гызыңдан якынлар. Ери онсоң буларың хеммесини гылычдан гечирәймелими?! Атам, адам-адама душман, атам! (*Бадым гелйәр.*)

БАДЫМ ШЕЛ. (Гөрүнмән.) Адам-адама душман! Мен пакыр адам-адама достдур өйдердим. Шейле болжак болса чыда, Ялкамыш хан!

РАВЫ. Адам-адама душман дәлдир, эмма ки арада шейтан кән. Кимиң калбында шейтан болса, байдыр, бегдир. Кимиң калбында ынсап болса пукарадыр.

ЯЛКАМЫШ. Ибн Күша-да тутуш шейтан болса герек. Солтаның адындан эденини эдип, гөргүлини нә гүне дүшүрди харамзада! Индем Алланың адындан геплейәр, хей, Алла! Бар болсаң хүшгәр болавери шол гечисакал өвладыңдан!

РАВЫ, Огул, мен инери жыкырдан чыкарайын, несип эденинден бир кәсе небиз ичели. *(Гидйәр.)*

БАДЫМ ШЕЛ (Чыкяр.) Адам-адама душман! Тур, ериңден. Атыш герекми – тутуш! *(Ялкамыш күйзедәки небзи чайкап әвмән отыр.)*

ЯЛКАМЫШ. Гел, геч Бадым бег, сачак башына.

БАДЫМ ШЕЛ. Сениң биле бир дүнъеде яшасым геленок, сен бир сачагың гүррүңини эдйәң. Чык орта, ёгсада келләңи аларын.

ЯЛКАМЫШ. Хей Бадым бег, галан задымыза талатдык, сенем герегини алып гит.

БАДЫМ ШЕЛ. Махлук, сен мени хасап эдеңок! *(Гылычлашып башлаярлар.)*

ЯЛКАМЫШ. Бадым бег, мени гара гүйч билен еңип болмаз, йөне хәки хиле билен...

БАДЫМ ШЕЛ. Сен мениң рухумы лагшатдың, сүңңүми чагшатдың, индем гүлйәңми! Ал, саңа! *(Равы гелйәр.)*

РАВЫ. Сакланың! Ялкамыш! Бадым бег!

БАДЫМ ШЕЛ. Гелме Равы. Ант ичдим, барыбир өлдүрин. Иру-гич өлдишин. *(Гылычлашярлар. Бадым аркан йыкыляр, Ялкамыш дөшүне гылыч дирейәр.)*

ЯЛКАМЫШ. Ганыма галарсың өйдүб-ә горкамок, йөне мениң гүнәми геч. *(Айрылып сачак башына йөнелйәр. Бадым агылы сес билен гөгә йүзүн тутяр.)*

БАДЫМ ШЕЛ. Эй, Худай! Сен нәмүчин мени эжиз эдип яратдың! Сениң алныңда мениң гүнәм нәме? Мен ант ичдим ахыры!

РАВЫ. (Көшешдирйәр.) Бадым, гой айып болар, сен эжиз дәлсиң, гой, Бадым.

ЯЛКАМЫШ. Мен саңа гүнәми геч диййән ахыры.

БАДЫМ. Мен саңа ант ичдим диййән ахыры.

РАВЫ. Бадым, көшеш, ынха бир пыяла небиз ичели бакалы... *(Небиз гуйяр)* Отрурың...

БАДЫМ ШЕЛ. Төвелла герек дәл, мен ант ичдим...

ЯЛКАМЫШ. Дем салым тегапыл эт, мен шәхере гидип аз-овлак пул тапып гелейин.

БАДЫМ ШЕЛ. Хунуңы сатын алжак болямың?... Болмаз...

РАВЫ. Эй-вай... мениң йүрегим бир хили болуп барярла... *(Ялкамыш барып оны ятырлар, йүзүне сув чаляр, сув ичирйәр. Бадым Ялкамышың кәсесине дерман атыр.)*

ЯЛКАМЫШ. Атам...

РАВЫ. Гойберди. Эй-хо... йүрегим эжизләпдир, ягы аزالан шем ялы лыплыплап дур. Хей, дүнъе... Ярашың, гылыч гемиршип йөрениңизе дегйән дәлдир би яланчы!

ЯЛКАМЫШ. Мен онда гидип аз-овлак тылла-теңце тапып гелейин.

БАДЫМ ШЕЛ. Мен сени барыбир өлдүрин.

ЯЛКАМЫШ (Гүлйәр.) Бег, мен сенден хун сатын алжак боламок, йөне ынха гырнак базарында гандаллы начар отыр, шоны азат этмели.

БАДЫМ ШЕЛ. Ким ол?

РАВЫ. Бизиң гызымыз.

БАДЫМ ШЕЛ. Хүйрбибими? Ынха, пул, ал Равы, маңа пул нәмә герек.

ЯЛКАМЫШ. Мунча пул саңа ниреден дүшүп йөр?

БАДЫМ ШЕЛ. Сениң келләң бахасы...

ЯЛКАМЫШ. Мен саңа келләми мугтуна берейин, бер булары маңа, мен Хүйрбибини алып гелейин.

РАВЫ. Ханы небзи бир ичели. *(Равы дерман атыланыны дююп Ялкамышың кәсесини чалт башына чекйәр, Бадым дуянок. Оларам ичйәрлер.)*

Гөзлерими көвледилер, эседин,
Оваламда гарак дәл-де, агы бар.

Ширин жаным терк эйлемиш жеседим,
Гурсагымда йүрек дөл-де, агы бар.

Пәк яшажык болдум хапа паныда.
Хайр иши, шер иши яздым бакыда.
Сан-сала ёк акылдарда, данада
Илиң гөзүн гапан хасу-амы бар.

Гөзяша айланып чархы пелегин,
Таңры гөкде булашдырды келебин.
Гөзлерин гапдырып мунда гелениң
Эллериндесаңа гуйлан авы бар.

Ёкдур элхенч мушагатдан халкы ыш,
Таңры бенделерин гөзден салмамыш.
Ил-улсуң билбили, огул, Ялкамыш,
Бу жаханда йүзүгара Равы бар.

ЯЛКАМЫШ. Хә диймән гелерин.

РАВЫ. Отур, саңа ики агыз пендим бар. Огул, ил тозды, улус-или гатыра өврүп бир гүн бири мен солтандырын дийип эйләк сүрди, эртеси мен шадырын дийип бейләк сүрди. Дагды болан ил нирә гитжегини билмән гыпжын-гыпжын болуп дур. Шата чыдаманам тазыган мал ялы ят ерлере сиңип барярлар. Ят ерлерде нәме олара багт гарашяндыр өйдйәрмиң? Ене шол йүк, үстесине-де айрачылык. Сен улус-илиң агысыны диңле. Оларың агысындан айдым яса. Сен айдым айт, сениң сесиңе босуп-барян улус-иллериң үйшсүн. Гой сениң айдымың от болуп янсын. Гой сениң айдымың гараңкы дүнйәни ягтылтсын, гой сениң айдымың совук дүнйәни йылатсын. Еди ыклымы айлан, хем оглуңы агтар, хем тазыган халкыңы...

ЯЛКАМЫШ. Ил бендәң халыс йүрегинде сар галмандыр, багт хакда айдым айтсаңам аглап отырлар.

РАВЫ. Гой, агласын! Пишик чагасының гөзи мавлап-мавлап ачыляндыр... Бар инди болса...

ЯЛКАМЫШ. Хә диймән гелерин. (Гидйәр.)

РАВЫ. Саңа онча тылланы ким берди, гөниңден гел?

БАДЫМ ШЕЛ. Пайрадан берди.

РАВЫ. Сапа тәжириң шол оглы саламам гысганып берйәр, онсоң ол нәмүчин эчилди?

БАДЫМ ШЕЛ. Ялкамышың келлесиниң бахасы ол.

РАВЫ. Диймек. сени сатын алыпдырда ол.

БАДЫМ ШЕЛ. Ёк. Мен Ялкамышша пул үчин каст этмен. Ант ичдим... Этнек Пайраданам аман гойман.

РАВЫ. Нәмүчин сен каст этмелимишиң?

БАДЫМ ШЕЛ. Өзүң гөрдүң ахыры... Ери мен саза болмаян экеним-дә, мени шейдәймек бормы? Саз ширван пердә баранда мен хушумдан айрылып, зыяным тутуп дәлирәп уграян. Онсоң мениң эрким сазың элинде. Нәче йыллардан бәри шол ики харамзада мени дәлиредип леззет алдылар. Онсоң мен нәмүчин ар алмайын.

РАВЫ. Леззети олар аланок, солтан алды. Дүшүн, сенем, оларам солтаның элиндәки ойнавачлар. Сен-ә дәлирәп, оларам дәлиредип Солтана леззет бердилер.

БАДЫМ ШЕЛ. Онда мениң душманым Солтан-да? Ёк, Равы, мен душманымның кимдигини билйән.

РАВЫ. (*Сеси боглуп уграяр.*) Билеңок... Сен гөзүңи гиңрәк ач, пикирлен, дүңйә сениң чаклайшыңдан чылшырымлыдыр. Ялкамышың гүнәсини геч, ол халкың йүрегиниң овазыдыр.

БАДЫМ ШЕЛ. Равы, сениң үчин жанымы бермәге тайын. Мени айдым саздан гачып йөрер ялы этдилер. Бир ерде дутар тирңилдесе Эзрайылың сесинден гачан ялы гачян...

РАВЫ. Сениң нәзик йүрегиң бар, сен хакыкы ынсан. Дур мениң гепими бөлме, мениң уллакан вагтым ёк. (*Сес боглуп уграяр.*) Сениң өрән нәзик йүрегиң бар, бейле нәзик, ачык йүрек билен гөдек, вагшы, ёвуз дүньеде саңа яшамак гаты кын дүшер. (*Сеси богуляр.*) Сахна эли жесетли Ялкамыш гирйәр. Отуранлар аңк-таңк болярлар.

ЯЛКАМЫШ. Агла, Равы, агла бедибатт, Равы, башыңа кыямат гопды.

РАВЫ. Нәме сатыпдырлармы? (*Сеси богуляр.*)

ЯЛКАМЫШ. Агла Равы, Ялңыз гызың агысыны агла?

РАВЫ. Нәме болды оглум?

ЯЛКАМЫШ. Агла, Равы! Ялңыз перзендиңи өлдүрдилер.

РАВЫ. Ол нәхили өлдүрдилер?

ЯЛКАМЫШ. Бизин базарда гул 30 тылла экен. Хашапурын солтаны болса хер түркмен келлесине 40 тылла гоюпмыш. Чепбекей тәжир әхли гулларының, гырнакларының келлелерини чапдырып... (Равы энтирекләп айланыр. Гыжагың өрән гамгын сеси эшидилйәр.)

РАВЫ. Мен...иң... гөзлерим көрр... эм...ма... ган...ың р...р...еңкини гө...р...рйән. (Сеси бүтинлей богуляр, Равы айдыма башылар Сеси чыканок диңе кәте бир лалыңкы ялы жыныссыз сеси эшидилйәр. Сессиз айдымың элхенч сазы яңланяр. Ялкамыш жәседи эмай билен ерде гойяр).

(ПЕРДЕ)

4-НҖИ ГӨРНҮШ

Сахна алагараңкы. Ики адам Ялкамыш багшыны енчйәрлер. Гох-галмагал. Биринҗи хем икинҗи сесиң эелери чет юрдуң нөкерлери – башдакы солтаның нөкерлери, йөне башга гейимде хем гримде.

I – СЕС. Ур көпей оглуны.

II – СЕС. Тамдыра чаян голларыны бир омрайын, габырына дикер ялы.

I – СЕС. Муны габырлап-гарымлап адам ялы өлдүрмекниетин бармы? Дүшекаш иесиң гелендир сениң.

ЯЛКАМЫШ. Илки нәмүчин уряныңызы бир дүшүндириң.

I – СЕС. Биринжиден-ә, сен түркмен!

II – СЕС. Икинжиден, сен айдым айдяң!

ЯЛКАМЫШ. Әл себәб-ә етик экен-ов! Эй-вах...Өлдүрйәңиз-хов.

I – СЕС. Пәхей, заңнар, дагы биз нәтжек боляндыр өйдйәң?

II – СЕС. Ит өлдүрен ялы кын болд-ов би!

I – СЕС. Хыкыртмагына мүнсе-не.

ЯЛКАМЫШ. Багшы билен илчи өлдүрилийән дәлдир. Эй-вах!

II – СЕС. Түркмениң илчисем болмаз, багшысам, Түркмен өлдүрсең ганы ёк, диңе хунуны алярсың. (Желлат гелйәр.)

ЖЕЛЛАТ. Сакланың! Нәме желладың эли шел ачандыр өйдйәңизми? Я мени бир дөвүм чөрегимден кесжек боляңызмы?! Гүмүңизи чекиң!

I – СЕС. (чете) Эзрайылы ишсиз гоян нирден чыкды дийсен-е! Серпай ардуржа гитди.

II – СЕС. Сизи бир дивана дийип азара гоюп дурмалы дийдик-дә. (Икисем гидйәр. Сахна кем-кемден ягтыляр. Багшының иңңилдиси юваш-ювашидан айдыма өврүлйәр.)

*ЯЛКАМЫШ. Ят иллер, вах дат иллер, зүрядымдан айрыла
Хер бир гүнүм яс иллер, перядымдан айрыла.*

Түвелей дей чарп уруп гездим чархы-пелекде
Сазыма сыгмаз ахым, агым сыгмаз айдыма.

Бу жахана аглап гелип, аглап гиден жан балам,
Өлди энең, солды атаң гусса бирле гайгыда.

Я сени тапам балам, я-да йитер гидер мен,
Ялңыз мазарым галар, ялңыз галар сайрыда.

Ят иллер вах, дат иллер зүрядымдан айрыла
Хер бир гүнүм яс иллер, гөзяш гарып айдыма...

(Желлат чете чекилйәр, гөзяшыны сүпүрйәр.)

ЖЕЛЛАТ. (Ичиден) Бе, айдымы ят илде диңлемели экен-ов! Сүңнүмден гечип гитди. Сенде гудрат бар экен-ов! Эллерим сандыраяр. Эй, Худай! Мениң эллерим сандыраяр! (Пауза) Ёк! Өлдүрмели! Өлдүрмели! Гелжегини йитирип болмаз. (Йүзүне гара өртги чекйәр.) Ене-де екеже айдым айтдырайсам нәдеркә! Йүрегим атыгсап, сом ыза болуп баряла. Бу нәме болдугыка! (Ялкамыш)

Хей, ханы бир сазам чал. *(Ялкамыш саз чаляр)* Нәтмели? Хей Эгсил, Эгсил, сен нире, Ялкамыш ялы ыкманда гынанма нире? Өлдүрмели! Билийәрмиң, сен тагта бакан барярысың. Тагтың ёлуна

маслыкдан, ширин жандан паяндаз дүшемелидигини унутма!
(Пауза) Эй Худай, мениң йүрегим яра ялы лорсулдап дур-ла.
(Пауза) Ёк, маңа шаның ынамындан гайры мөхүм зат ёкдур.
Түркменлерде гул болуп 15 йыл сергезданчылык чекдим
диенимде, ша шиндем мүнкүр ялы. Өлдүрмели. Хут шаның
янында! *(Ялкамыш сазы соңлаяр.)*

ЖЕЛЛАТ. Өңе дүш.

ЯЛКАМЫШ. Нирәк?

ЖЕЛЛАТ. Женнете. *(Гидйәрлер)* Залың ичинде тәжир пейда
боляр, ол Пайрадан болмалы, эмма танап боланок. Онуң ызында
зынжырланан ярым ялаңач гуллар.

ТӘЖИР. *(Гула)* Дарсылдап йөр-әйт көпей оглы! *(Гамчылаяр)*

Мунда гел хов гул алан,
Гел ногтлап берейин.
Аялыңы габансаң,
Ал, агталап берейин.

Хебеши гул менде бар,
Хинди гулы менде бар...

(Залда кимдир бирине хабар гатяр)

Ал, хов, доган, сен болаңсоң арзанжак берейиң. Гапысында
гулы болмаса онданам бир киши бормы? Ал, хов, я гырнажык
герекми? Гырнак герекдирле. Гырнак киме герек дәл. Пах-пах-
пах, ики санак гырнагым бар, гөрсөң гыллыгыңы саклап билсөң
адам болмадыгым. *(Олар тиркешип сахна чыкярлар. Желлат
билен тәжир бир-бирини гөрүп сакланярлар. Желлат ялкамышы
бир бурчда, тәжир гуллары бейлеки бурчда гоюп бир-бирине
голайлашярлар.)*

ЖЕЛЛАТ. Ери – хов гул сатымың? *(Гараняр)*

ТӘЖИР. Гырнагам сатын *(Гараняр)* Яшажыгыны.

ЖЕЛЛАТ. Миллети нәме?

ТӘЖИР. Хей, доган, аял машгаланың миллетем, динем,
юрдам болмаз! Аяла диңе киши герек! *(Желлат төверегиниң
аркайындыгыны дуйяр.)*

ЖЕЛЛАТ. (Ювашжа). Ери нәме хабар? Дуюлман гидип гелдиңми?

ТӘЖИР. Төвриңиз солтаны саңа салам гөндерди. Йыгын чекмеги болса яза гойды...

Мунда гел-хов гул алан,
Гел ногталап берейин.

ЖЕЛЛАТ. Саламы башыны ийсин. Түйс шу вагт чозмагың вагты ахыры.

ТӘЖИР. Мен бирин-бирин айтдым, үч гүнде Кайсар шаның көшгүни бащак юмруп болжагыны айтдым.

ЖЕЛЛАТ. Пейдасыны билмез харамзада. Мен... *(Гаты сес билен, ховатырлы.)* А-хов тәжир, шу гулуңы нәче диййәң?

ТӘЖИР. Бәш гулуң бахасы...

ЖЕЛЛАТ. Мени дуйярларам, хамыма саман дыкарлар. Янадан гитде чозмалы дий, юртда элхенч кеселчилик бар. Шаның оглы сыркав, юрт билен иши ёк. Түйс басып алаймалы вагт дий... Ай, ёк бы сандан галан гечисакгалыңа еке дирхемем көп. *(Желлат Ялкамыш, тәжирем гулуны өңүне салып херси бир тарапа гидйәр. Желлат шаның көшгүне Ялкамышы гетирйәр).*

КАЙСАР ША. Эййәм үч адам гелип, хил бир зат тапан ялы шугуллап гитди. Ине бүем онуң өзүни алып гелйәр.

ЖЕЛЛАТ. Шахым...

КАЙСАР ША (Гыгыряр). Сиз мени кимдир өйдәңиз. Бир ыкманда гелди дийип әхлиңиз көшге эңашак! Ёк эдиң! Вессалам!

ЯЛКАМЫШ. Өлдүрмезден озал әхли адалатды шалар бендиниң соңкы хайышыны битирйәндир, ша!

КАЙСАР ША (Ызына гаңырлып). Желлат нәме хайышы болса диңле-де, дессине ёк эт!

ЖЕЛЛАТ. Лепбей, шахым!

ЯЛКАМЫШ. Бир пурсат тагапыл эдиң ша! *(Ша сәгинйәр)* Гадым заманларда бир залым хан ялы бир сергезданы өлүме хөкүм эдипдир. Онсоң яңкы бичәре хана йүзленип: «Ханым, бизиң иң соңкы хайышымызы битирип bize бир пыяла сув бериң» дийипдир. Хава-да мусулман кишилер хатда мал соянда хем жанавара сув гөркезип, соңра дамагына пычак гойярлар.

КАЙСАР ША. Бу хайвана сув гөркезиң. (*Желлат сув гетирйәр.*)

ЯЛКАМЫШ. Хорматлы хан, сизиң өйүңизден мүбәрәк сувуңызы ичдик, инди несип эденден биз сизиң мыхманыңыз болдук.

ЖЕЛЛАТ. Бир чемче ганымы багш эдиң. Мен муны мыхманымызам болса өлдүрейин...

КАЙСАР ША. Ёк, мусулман мыхманың битиниң бурнуны ганатян дәлдир. Инди сен, илки билен шуны өлдүрмән, енжен ики нөкери айпалтадан гечир, соң болса өзүңи дардан асага-да «шөхратлы» өмрүңи тамамла! Перманы ерине етир!

ЖЕЛЛАТ. Лепбей, шахым. (*Гидйәр.*)

КАЙСАР ША. Гөрйәрмиң, мениң вепалы желладымы?! Ол өз өлүмине баряр.

ЯЛКАМЫШ. Ёк, ол өлмезинден өң ики нөкери өлдүржекдигинден канагат тапып баряр. (*Ша улудан дем аляр.*)

КАЙСАР ША. Өзүң-ә данышмент киши. Яңкы роваятың үчин мен хәзирликче саңа акыллы келләңи багш эдйәрин. Йөне менем соңундан бир роваят айдып бермекчи... Ол сениң диңлән иң соңкы роваятың болар...

ЯЛКАМЫШ. Мыхманыңкы бир хеззетле ша, өлүм билен болса горкузмага бейледе дурсун, ишдәмем бозуп билмерсиң. Роваят айдышсаңам мен бар!

КАЙСАР ША. Горкаңокмы? Өлүмден горкаңокмы? Хә? Нәлетсиңмиш бу дүңйәде хич ким өлүмден горканок. Хич ким! Ери өлүмден горкмаян адамлары нәм билен горкузжак?! Нәм билен?! Өлүмден горкмаян адам хей патышадан горкармы, о дүңйәден горкармы, хә?!

ЯЛКАМЫШ. Яшайшың жебри-жепасы өлүмиң азабы билен барабарлашандан соң, адама йитирер ялы зат галанок. Белкем, өлүм бедибатт кишилер үчин хупбатлы яшайышдан ялңыз чыкалгадыр... Онсоңам айдым айтмак гадаган эдилен юртда хич кимиң өлүмден горкмаянына гең галып отурма.

КАЙСАР ША. Илкә юрдуң үстүнден бедибаттлык индерип, соңам яс гүнүнде сен оlara айдым айдып бержекми, мыхман! Муның чакдан чыкма боляр, мыхман!

ЯЛКАМЫШ. Ол нәхили бедибаттлык шахым!?

КАЙСАР ША. Мөнсүрэн болма, мыхман! Түркменлерден яңамы... Дүшүн, тутуш халк бир йыл бәри яс чекйәр.

ЯЛКАМЫШ. Гүнәми геч шахым, догрысы мен бейле ишлерден бихабар.

КАЙСАР ША (*Киная билен*). Бихабар болсаң хабардар эдәерин. Жеседи гетириң. (*Какадылан адамы эери билен гетирйәрлер.*) Ынха серет, гечен йыл мизанда шунуң ялы он-онки атлы гызылетене шәхере дөкүлди. Гөрөн өзүнден гитди, гөрөн чашды, аяллар чага ташлады. Оглан-ушакларың йүреги ярылды. Дәлирәниңем хетди – хасабы ёк. Гошун сөвешмекден гечен дыр-пытрак болды. Барып-ха Ыстамбулдан чыканам бар. Эй, Худай ятланыңда-да иниң дүрүгйәр. Асыл гөрүп отурсак, бу жесетлери эери кемсиз даңан болсалар нәтжек! Миллет босды. Ызындан болса йүз атлы түркмен гелип хазынадан башлап товук кетеге ченли сырып сүпүрип гитдлер. Товукларына ток диймәге дили айланан болмады.

ЯЛКАМЫШ. Бә, шеригада-ковахада сыгмаян вагшылык! Элхенчлик! Бир гүн олар талаяр, ене бир гүн сиз. Диңе гылыч билен гүрлешилйәр, диңе талаңчылык билен яшажык болуняр. Йөне тутуш бир йыллап яс тутмага ягдайыңыз болса сизиңки ене ягшы. Түркменлерде-хә.

КАЙСАР ША. Айдымы тутуш бир йыллап яс тутмак үчин гадаган этмедим.

ЯЛКАМЫШ. Онда, нәме үчин?

КАЙСАР ША. Миллетиң душманына болан гахар-газабыны иң соңкы чәгине етирмек үчин! Иң соңкы чәге! Ине онсоң шол түркменлериң үстүне дөкүлип, әхлисиниң хамыны сыпырмасам ата-бабамың, миллетимиң адына ыснат гетирдигим болар!

ЯЛКАМЫШ. Хава-да, Унсур ал Мәлик: «Адыл ша юрдуң шады-хоррамлыгының гүзериدير, залым ша юрдуң вейранчылыгының тупаныдыр» дийип йөне ере айтмандыр. Ханы жаханда адыл ша галдымы? (*Какадылан жеседи сынлап*) Бахов, солтан... Ине, шахым, шу бедибаттам бир заманлар бизиң илиң солтаныды. Муны Алланың эмини, эмир шейдип ташлады. Гөр бу бедибатгың дүшүп йөрөн ерини. (*Пауза*) Хава, сен оларың юрдуна ган чайкап гайдарсың, диймек өңки он онки атлы дерек йүзлерче шулар ялы гызылетенелер юрдуна дөкүлер, гирере

дешик тапмарсың. Билип гой шахым, оды от билен өчүрүп болмаяр.

КАЙСАР ША. Онда нәм этмели *(Гыгырар)*.

ЯЛКАМЫШ. Пикирлен! Сизи халк депесине урушмак үчин гөтеренок-да, пикирлендирмек үчин келле дерегине гөтерйәр. *(Хызматкәр гирйәр.)*

ХЫЗМАТКӘР. *(Шахым, шазаданың халы...)* Ша. Хава, мыхман, бетбагтлык еке гелмейәр экен. Шу йылкы гызамыгың агзы шейле бир хапа, сен сорама, неслимизи түкелледи. Бизиңем бир мирасдүшеримиз барды вели, гызамык от-элек яндырып алып баряр.

ЯЛКАМЫШ. Нәме галкман хеләк эдйәрми?

КАЙСАР ША. Хава, от-көз гыздырып, эредип баряр. Гетирмедик тебибимиз, хекимимиз галмады.

ЯЛКАМЫШ. Бендәм бендәме себәп дийлени, ругсат этсеңиз, бизем бир тебибчилик эдип гөрсек.

КАЙСАР ША. Ери боляр-да, соң вах диймез ялы сенем сынанып гөрсөң, гөр! *(Гидйәрлер, сахнаның аңырсындан сес гелйәр.)*

ЯЛКАМЫШЫҢ СЕСИ. Я Худай, я лукман, я пирим Бабагаммар, сизден медет! Шахым бизиң илде гызамыга шейдип галкдырярлар. *(Саз яңланяр. Сахна Желлат гелйәр. Ол сахнаның ортасында элини гөгө серип дызына чөкйәр, хамсыгяр.)*

ЖЕЛЛАТ. Ынха, ахыры гезек өзүме гелди. Өзүме! Хамана дүнйәде адам тохумы гутаран ялы. Өз жаныңы өзүң алмалы! Вагшылык! Эй, Худай жан! Бу нәхили рехимсизлик! Жеседиң дар агажындан халлан атып дурса... Эй, Худай! Инди барысының гутардыгымы! *(Еринден туруп гызылетене солтаның янына барып, оны богяр.)* Шагал, саңа нәче йыл гуллуқ этдим. Сен мени везирем эдинмедиң. Мен везир болан болсам дөвран сүрер йөрердик. Тагты киме агдартдың-ә!? Ики догуп бир галаныңмы!? Вах, сен жанлы бир болсадың. Керчем-керчем... *(Асмана бакяр)* Эзрайыл, сен мениң өлүмиме томаша эдйәрмиң, хә!? Гыссанма, адам тохумы түкенер вели, Таңры саңа-да өзүни өлдүр диер. Мениң жанымы аланың билен ериң доллармы, Таңрым!? *(Аглап йүзин йыкыляр, хоркулдаяр.)* Ёк! Ёк! Энтеқ адам тохумы түкененок. Энтеқ ере желлат герек! Ёк, энтеқ мен өлдүрүп

билжек ... Ёк, мен энтэк аклымдан азашамок! Мен тагт үчин гөр нәче жан өчүрдим. Мен нәмүчин өзүм хлдүрмели? Мен шаны өлдүрмели ахырын. Аклыңа айлан. Эгсил, тагт үчин шаны өлдүрмән дагы кими өлдүржек! Өзүни өлдүрсен ша болуп билмерсиң-ә? Шаны өлдүрсен тагт сеңки болар. Перман нәме?.. Перман – мениң ханжарымдыр... (*Нөкер гелйәр. Сахнаның аңырсындан саз эшидилйәр.*)

1.НӨКЕР. Желлат, сиз нәме ерде булашып ятырсыңыз!

ЖЕЛЛАТ. (Туряр) Нәме, ховада асылып дурсам саңа хош якжакмы? Мен сен хәзир өзүмжик... (*Нөкери пейләп голайлаяр.*)

1.НӨКЕР. Яңкы көпей оглы түркмениң шаны ойнаны жәхеннем, демини санап ятан нерессе чаганы аркайын өлмәге-де госянок.

ЖЕЛЛАТ. Түркменлер хемише-де кесекә саз чалып ясын окаяр. Саңа-да, маңа-да. О дүньә бараңда жыназа окалмандыр дийип азар берселер, бир түркмен саз чалды дийсең: «Хә боляр онда» диерлер. Аркайын, аркайын ... болай.

1.НӨКЕР. Энтэк о дүньә гитмек ниетим ёк.

ЖЕЛЛАТ. Гидерсиң, ниетиң ёгам болса гидерсиң!

ХЫЗМАТКӘР.

М.ИБН.КҮШАТ. (Элини гөтерйәр.) Ине диңе шу хили айдымлары айтмалы. Биревинң дулунда отуран машгаласының васпыны эдер ялы сиз Межнун дәл ахыры.

ЯЛКАМЫШ. Гой, бейле айдымлары Пайрадан айтсын.

БАДЫМ ШЕЛ. Мен жогап бермерин.

ПАЙРАДАН. Сен жогап бермесең өлдүрмели борун.

БАДЫМ ШЕЛ. Өлдүрип билмерсиң, себәп сен мени дәлиретмеден кейп алярсың. Сен кейпсиз ненеңси яшажак!

ПАЙРАДАН. Сениң дәлирениң миллет үчин нәмежик? Хич хили йитги дәл. Эмма сениң елдиремегинң түркмен сазының нәхили белентдигини кепиллендирйәр. Онсоңам ханха сени дәлиретмеден кейп алян киши! (*Солтаны гөркезийәр.*) Кейп чексе гөрдем-дә.

БАДЫМ ШЕЛ. Муңа бү-де аз. (*Барып сынлаяр.*) Мелгун дийсе, отур инди хамы сыпырлан шагал ялы бол-да. Порхан болайынма хә (*Ракс эдйәр.*) Түф сениң йүзүңе! Дишинем

сыртардан боляр-а, ким горкяр сенден. Эдил эңиңи оврадарын...
Саңа буюм аз энтек оррамсыдан болан оррамсы!

ПАЙРАДАН. Мундан атыр жезаны Гүндогар энтек ойлап тапанок. Ханы инди мениң совалларыма жогап бер. Сен ниреде яшаяң!?

БАДЫМ ШЕЛ. Зынданда.

ПАЙРАДАН. Сен көшкде яшаяң. Бадым бег.

БАДЫМ ШЕЛ. Сиз көшги маңа зындан эйлединиз!

ПАЙРАДАН. Эгер сени зындандан бошадып элиңе-де мүн тылла берсем нәме пише эдерсиң?

БАДЫМ ШЕЛ. Мүн тыллалык ханжар аларын.

ПАЙРАДАН. Ери сен мүн тыллалык ханжары нәме этжек?

БАДЫМ ШЕЛ. Сени ашпычак билен өлдүрип болмаз. Дашыңы яг алыпдыр.

ПАЙРАДАН. Ери онсоң?..

БАДЫМ ШЕЛ. Онсоң... Ялкамышың ләшини шагала шам эдерин.

ПАЙРАДАН. Сен бизиң икимизем өлдүрип билмерсиң.

БАДЫМ ШЕЛ. Алладан ант ичдим: өлдүрин. Сиз мени дүнъеден доюрдыңыз. Мен хер ёла дәлирәп ачыламда бир хепделәп өзүме гелип билемок. Сиз мениң элимден маңа берлен өмүри алдыңыз. Онсоң мен нәмүчин элим геленде сизе каст этмәйин. Алладан ене бир гезек ант ичйән.

ПАЙРАДАН. Ынха мүн тылла, ханжар алып йөрме, ынха буюм арыңы алар ялы зат. Ялкамышың пыяласына екеже чүммүк атдыгың – арыңы алдыгың.

БАДЫМ ШЕЛ. Мүн тылла өз хунуңы сатын алямың?

ПАЙРАДАН. Ёк, яша дийип берйән. Мени өлдүржек болуп көшке гелсең – зындана дүшерсиң. Көшк – ким үчин көшк, ким үчин зындан! Бар бир арыңы бир ерине сал. Менем бир өврүмде өлдирсиң. (*Бадым берлен затлары алып гидйәр. Пайрадан часлы гүлйәр.*)

(ПЕРДЕ)

3-НЖИ ГӨРНҮШ

Жыкыр. Чынарың көлегеси. Жыкырың бирсыдыргын сеси. Ортада янып дуран оды түңче гоюлыпдыр. Сахнада диңе Равы.

РАВЫ. (Хиңленийәр).

Хайт жанавар, айла агыр жыкырың.
Айла агыр дурмушыңы, дүйәм хей,
Йүрегими эзен жыкыр-жыкырың
Айдым-сазымыздыр мундан, буян хей.

Хайт. жанавар айла батыл ыкбалы,
Тәлеймизи айлавындан чыкмалы.
Мен сениң гөзүңе багладым шалы
Сен, батыл сен, хем батылдыр эйюң хей.

Гара багтым гөрийәң хер ян бакамда,
Довзахы-да якарын мен барамда.
Гам-гуссадан түтәп дур бу жахан-да
Таңры гөзүн көр этмишдир дүнийәң хей!

Эй жанавер, жанавер, сенем батыл, менем батыл, гүни-гүзераны айламак нәхили агыр. Гүнәми геч, дүйәм, мен сениң гөзүңи даңдым, ёгса сениң башың айланар, белкем, мениң гөзлеримем шонуң үчин көвләп ташландырлар. Белкем Таңры чархы пелеги-де батыл эдип ямандыр. Нәмүчин диййәңми? Айлананда башың айланмаз ялы...

ЯЛКАМЫШ. Атам, саловмалейким.

РАВЫ. Хә, Ялкамыш, гел оглум, хәй гелшиң-ә сус вели, хич бир тәзелик ёк өйдйән.

ЯЛКАМЫШ. Хей, атам, бу көне дүнийәде тәзелик нәм ишлесин. Сизе бир зада болупдыр.

(Сахна Ялкамыш гелйәр, пурсатдан пейдаланып нөкер гачяр. Желлат йүзүниң өртгүсини геймәге етишмейәр.)

ЖЕЛЛАТ. (Чете). Ах, харамзада... Хызмат этжек вели, өлжек дәл.

ЯЛКАМЫШ. Бә-хә, Эгсил пир, бу сенми?

ЖЕЛЛАТ. Ёк, Эгсил желлат!

ЯЛКАМЫШ. Ханы онда Эгсил пир?

ЖЕЛЛАТ. Басым пир-ә бейле-де дурсун, Эгсил желладам болмаз.

ЯЛКАМЫШ. Аслында сен бу ерлерде нәм ишләп йөрсүң. Нәме өз илиңде сениң кесбиңи япдылармы?

ЖЕЛЛАТ. Ах, багшы... Мен бүтин өмрүми тагта чыкмак үчин яшадым. Гырдым, ярандым, аяга йыкылдым. Өз илимде көшкден ковлубам, өзүми шу ере атдым. Ынама гирмек үчин ене-де гырдым. Ынха сең үчин, сен ялы ыкманда гедай үчин мен... ах... Өз жанымы өзүм...

ЯЛКАМЫШ. Сен жан алмага учурсыз өкделәнсиң, өзүңи гынаманжык өлдүрип билерсиң-ле!

ЖЕЛЛАТ. Мен сени йигренйән Ялкамыш, хәзир сени өлдүрбем билжек. Йөне... Йөне... адам өз юрдуна, онуң уч-гырнаксыз тозап дуран бееванларына, башы боз думанлы дагларына, шилдирешйән чешмелерине, хеллевлешип пышырдашян дарагтларына сувсаян экен. Йүрегиңе барып етйән эне дилиңе сувсаян экен, мен ол халкы йигренйәрин, йөне өлүмиң өң янында онуң сесине эшдесим гелйәр. Эшидйәрмиң, багшы, мен сениң айдымыңам йигренйәрдим, йөне яңы ят илде сениң айдымыңы диңләмде, мени Худай урды. Мен сени өлдүрмеги арзув эдйәрдим, эмма... (*Сахна Кайсар ша гелйәр.*)

КАЙСАР ША. Мыхман, сен догрыңдан гел, сен Хыдырмың, Ылясмың? Ким сен? Гөзүм ярылып хассаны саз билен бежериленини гөрөн дәлдирын. Ким сен мениң, эзиз мыхманым! Галкды! Галкды!

ЯЛКАМЫШ. Гудрат шу дутарда. Шейле дәлми, желлат! Дүнийәниң әхли гудраты, кераматы шу дутарда. Шу дутарың дашына үйшен миллете түркмен диййәрлер. Нәче залым шалар оны ёк этжек болуп йөриш эдипдирлер. Эмме ол халк йөриш этдигиңче жебислешйәр. Ол халкы ёк этмек үчин диңе дутарыны элинден алмалы. Халкы айдымдан жыда дүшүрсен, ол халкы ёк эдип башладыгың боляр. Айдым айдылмаян ере дерди бела-да ик эссе гелйәр. Сиз өз юрдуңызда айдым айтмагы гадаган эдип гаты ялңышыпсыңыз.

Пурсат агтарып Желлат патыша топуляр. Ара ёкардан гөзенек гачяр. Желлады тутярлар.

КАЙСАР ША. (Хич зат болмады ялы.) Перман! Әхли веляятда айдым айтмага ругсат берйәрин! Эзиз мыхманымыза серпай япың!

ЯЛКАМЫШ. Мениң илимден чыканыма гөр ниже йыл болды. Шондан бәри йөргүнли адым Гедай багшы. Гедая серпай нәме герек. Говусы маңа юрдуңызда айдым айтмага имкән бер. Мен айдым айдайын. Мен айдым билен өз йитгисини гөзләп йөрен бир бичәре. Мен айдым айдайын, дертли бала чагаларыңыза делалатым дегрейин. Йигрими йыл мундан өң ят иллере олжа болан оглумы агтарайын.

КАЙСАР ША. Тагапыл эт, эзиз мыхманым. Илки шазаданың тоюны совалы. Эгер олжа джшен оглуң мениң демим етйән еринде болса еке перман билен тапарыс.

ЯЛКАМЫШ. Оны шу дутардан гайры тапып билжек гүйч хем гудрат ёк, шахым. Оны огурланларында ол яңыжа үч яшының ичиндеди. Яңыжа дил битипди. Белкем, ол ёкдур, асла ол атасыны танамазам. Йөне онуң дамарында түркмен ганы бар болса, мениң сесиме, дутарың сесине хәкман гелер. Первананың чыра гелши ялы гелер. Маңа айдым айтмага имкән берсең, шол иң улы хеззетиң бор.

КАЙСАР ША. Ругсатдыр, эзиз мыхманым!

ХЫЗМАТКӘРЛЕР. Шахым, желлады нәдели?

КАЙСАР ША. Өлдүриң! (Сахна атылып тәжир гирйәр. Ол шаның аягына йыкыляр.)

ТӘЖИР. Гөзүңиз айдың, шахым! Шазада бәри бакыпдыр, гөзүңиз айдың, шахым! Мен бир пукара, бедибәгт тәжир. Би бендәниң чагасыны өлдүрдениң билен ер долмаз. Ша өз хызматкәри билен дең болмалы дәлдир. Гечиң бу бендәниң бир чемче ганыны. Шазаданы Аллатагаланың гайтарып берен гүни ган дөкмек болмаз шахым! Говсы сатың муны маңа, гайры юртдан чыкарайың.

ЖЕЛЛАТ. Ёк, тагсыр, мени шу тәжире сатаныңдан барсыңа дограп бер, дервезеден оклат...

ТӘЖИР. Диййәниң нәме сең, мен ялы рехимдар тәжири энтек гөрен дәлсиң сен.

ЖЕЛЛАТ. Саңа гүнүм галса өлүмдөн элхенч гүне сезевар эдерсиң, мен саңа белет ахыры...

ТӘЖИР (Юваижа). Самсык болма! Өлсең бары гутаряр, энтэк умыт бар. *(Патыша.)* Шахым, кыблайы элемим, шазаданы Таңры гайтарып берен гүни ган дөкме, бер муны бахасы биле.

КАЙСАР ША. Бар, ал-да гайдып гараңы салма!

ЖЕЛЛАТ. Хер эдимде өмрүм бижә душди дурды. Шахым, мен сизе энче йыл ак йүрекден хызмат этдим, шонун үчин, шазаданың сагалан гүни, гой, Гедай багшы маңа екеже айдым айдып берсин. Сиз мени өлүмдөн халас эдип, хас элхенч хем гараңкы ёла уградяныңыз үчин екеже айдым диңледин, рехим эдин, шахым!

КАЙСАР ША. Мыхман гөвнесе, баш үстүне! Соңкы хайышыңы эзиз мыхманымыздан диләп билерсиң! *(Ялкамыш айдыма башлаяр.)*

ЯЛКАМЫШ. Көвләп ташлаң гөлөрим, бир бакдырып дияра.

Кесип ташлаң аякларым, бир басдырып дияра.

Диллериме даг басың диярың оды билен,

Уруң, сөгүң, агладың диярың оды биле.

Диярымызың дидары дүйш дей гелер хыяла

Ёллаң мени деря биле гарк эдин-де дияра.

Сыпаса энем дейин өз илимиң еллери,

Гучса мениң мазарым өз илимиң еллери.

Пышырдашса агачлар айдып гарып ады, хей,

Дутарымың тарындан яш дей акса агы, хей,

Гөрсем гарып илими, гелсе өлүм пиллеси

Ёллар мени айланып алсын гитсин дияра.

Ыгар болдум сынсырап, ялңыз баламдан ырак,

Аглар агымдан Эйран, йыглар наламдан Ырак.

Дүнийәң яры сергездан, дүнийәң яры мысапыр,

Кимсе оглундан жыда, ким юрдундан жыдадыр.

Аглап гечсем булут дей, гечсем сырғын дей сырап,

Гөлегчим дей айдымым аглап барсын дияра...

ПЕРДЕ.

5-НҖИ ГӨРНҮШ

Пайрадан өз гуллары билен отыр.

ПАЙРАДАН. Хей, сыпатың гурсун сениң! Сымматың гурсун! Өлүси дулунда сүйнмедик кемакыл! Гырнагың миллети нәме диен боляр-а. Саңа самасов диерлер. Хей, хепбесиз! Аял машгаланың миллетем, динем, юрдам болмаз. Бахасындан гачмасаң, алып уланып йөрмелидир-дә!.. Гул арзан болды-хов. Гул мугт болды хов! Яшы герекми, гаррысы герекми, өлүси герекм, диристи герекми, гелиң хов.

Мунда гел хов гул алсаң,
Ал, ногталап берейин.
Аялыңы габансаң,
Гел, агталап берейин.

Күрт герекми, түрк герек,
Я хошсурат гырнажык?
Етер сениң гөвнүңе
Алай ятып гөрдежик.

Алай байталдан арзан,
Алай эшекден арзан.
Сен пулуңа нәм алжак
Гырнак алман, гул алман?

ЭГСИЛ. Доган, икимиз дуз-чөрек ийдик ахыры. Мени я өлдүр, я ковуп гойбер. Екеже ягшылык эт.

ПАЙРАДАН. Ягшы, мен сени түркмен тәжирлерине сатар гойберерин. Этмишиң үчин өз түркмен халкың хамыңа саман дыксын!

М.ИБН.КҮШАТ. Пайрадан жан, мен сени оглум ялы гөрердим ахыры, сен болса мени базара салып отырсың... Хей, дүнье!..

ПАЙРАДАН. Саңа гадырбилмез диерлер. Ене мен адамлык этдим. Тутуш ики гулуң бахасыны берип сатын алдым сени.

Ёгсам ол тәжир сени Чынмачындан чыкарарды. Ёгса мен сени сатын алып дамагыңы чалмалы!

ЭГСИЛ. Сакгалың башыңы ийсин, гечисакгал шейтан! Бизе ынанмадыксыран болуп тагты киме алдырдың? (*Агзына өйкүнийәр.*) «Халк Худая ынанса, башы бизиң элимизиң ашагында болар.» Башың айпалтаның ашагына дүшди. Сени шол Худайың билен еди гат ере гөммели! Дөвлети өзүң оңармадыңмы – Пайрадана бер, маңа бер!

ПАЙРАДАН. Гечен гүнлерим ядыма дүшенде ятып увлабересим гелйәр. Хыкыртмагына мүндә мунуң!

ЭГСИЛ. Пайрадан жан, ругсат бер, бокурдагыны бир овайыңла.

ПАЙРАДАН. Онуң бахасыны онсоң энең төлесинми? Харамзадалар! Бүтин өмрүни сизи өвүп гечирмели болдум-да. Көшкде өв сизи, базарда өв сизи. Гатан дерини бахаладярлар, эмма сизиң йүзүңизе гараян ёк. Өзүң-ә, өзүң оңарман йөрен пукарача-да ёк сиз, өлүң!

Ят адам гелйәр. Ол бирине гараиян ялы.

ЯТ АДАМ. Гулуң нәчеден-ов, тәжир?

ПАЙРАДАН. Мугт доган, ал, халаныңы ал! (*Эгсили гөркезийәр.*) Муна дагы бир бак! Пах-пах! Әкитде Кап дагыны агдарт! Жейхун деряны гөмдүрт. Муна дагы бир серет! Гөрмәге гөз герек! Сакгалындан айланайын. Сакгалы үчин ики гулуң бахасыны берип алдым. Икисине йүз тылла бер, ал дердине ярасын!

ЯТ АДАМ. Буларың хүнәри бармы?

ПАЙРАДАН. Хей, болмазмы? Би шугул, би мекир.

ЯТ АДАМ. Ондан хүнәр болмаз.

ПАЙРАДАН. Онда муны күндә гош, мунуң ызына-да мала тиркәп, жөвен эк!

ЯТ АДАМ. Хүнәрсиз гулуң бахасы болмаз. (*Гитжәсек болярлар.*)

ПАЙРАДАН. (*Гулларыны уряр.*) Иени авы болмушлар! Яшкаңыз бир хүнәр өврениңизде элиңизе бисмил чыкармыды? Ал саңа! (*Бадым гелйәр.*)

БАДЫМ (*Чете.*) Ахыры душушдыгов, Пайрадан! Худая шүкүр, агтардым-тапдым! Гөлегчиңи йыгнабер, Пайрадан. (*Пайрадана.*) Ер-ов, гулжагаз сатымың?

ПАЙРАДАН. Гел-ов, шепе, дилесең бес, берип гойбермедик атасының оглы дәл. Булары элден гидересим геленок вели, нәтжек, Хашапура гитмели болуп дурун!

БАДЫМ. Ай буларыңдан гул боласы ёк, буларың өмүр иш эдип гөрөне меңзэнок. (*Чемленйәр.*)

ПАЙРАДАН. Пәхей, ишлейән гулы ким сатып биленок! Сен бу гуллара говжа серет, йөне гул дәл хов булар. Ынха бу отурана-ха бейик Шәхрислам дөвлетиниң эмири, кыблайы әлем хезрети эмирилмөмүн. (*Ибн КУШАТ тарса еринден туряр.*) Отураның кыблайы әлем! Ынха бу отуранам онуң авазасы еди ыклыма долан пири Эгсил пир!

ЭГСИЛ ПИР (*Увлаяр*). Мен бир эгри тылычдым...

ПАЙРАДАН. Бай-бай азан айдард-ов, сеси дагам билбилгөйән сеси ялыды.

ЯТ АДАМ. Бай, эмирем, пирем сатын дийсене!

БАДЫМ. Бахасы нәче?

ПАЙРАДАН. Икиси 300 тылла.

ЯТ АДАМ. А-хов, ол алты гулуң бахасы ахыры.

ПАЙРАДАН. Дагы бир уллакан юрдуң эмири билен пирини гара гулуң бахасына берип гойберибермелими?

ЭГСИЛ. Өлдүр мени, выжданың болса!

ЭМИР. Киме сатсаңам сат мени, аягымы ялан, иле вежера этме мени...

ПАЙРАДАН (*Бадыма*). Гайрарак дур, сен гул алжага меңзэнок! Хав киши, сени булары гыммат гөрме, хәли булары Кайсар ша элтип беремде астыма тылладан тагт этмейәми? Булар Кайсар шагың үстүне он дагы чозандыр.

ЯТ АДАМ. Би икиси Кайсар шаның үстүне он гезек дагы чозды дийдиң-ов.

ПАЙРАДАН. Хава-ла, бу отуран дагы соң онуң тагтыны алңак болуп желлат болуп хызматам этди... Ай, сиз гул алжага меңзэнок. Гөтерелиң шундан... Хав, жемагат, иң тәсин китап сатын алжак мунда гелсин! Бу китабы еди ыклымың иң дана алымы Абдыл-Мәлик Равы язды-хав. Күлли түркмениң солтаны

бу китабы өз тагты билен чалышжак боланда Абдыл-Мәлик Равы «Тагт бәш гүнлүкдир, бу китап вели дүнъе ялы бакыдыр» дийип чалышмандыр. Күлли түркменлериң солтанының тагтына чалышмадык китабыны алжак мунда гелсин-хов!

БАДЫМ (Чете). Бай-бов, Пайрадан! Илки сен айдымыңы сатдың, соң ынсабыңы сатдың, соң адам сатдың, соң эмириң билен пириңи сатдың. Гел-гел Равының китабынам гола салдым дийсене. Юрда ша болманыңам бир говы, ёгса юрды сатардың дейюс!

ЯТ АДАМ. Тагта чалышмадык китабы онсоң сен нәмә чалышжак?

ПАЙРАДАН. Гудрат гөржек мунда гелсин хов. Жемагат муңа бакың хов. Ынха Шәхрисламда ясалан шу гумсагат 50 йылың ичинде 66 шаның чалышаныны гөрди. Бу тарыхы байлыкдыр хов. *(Айдым сеси гелйәр. Сахна Ялкамыш багшы айдым айдып гелйәр.)*

ЯТ АДАМ. Гедай багшы гелйәр.

БАДЫМ ШЕЛ (Чете). Ялкамыш-ла бу! Вах, айдымдан гачып йөрмел-ә болдум. Юрдумдан авара яшмалы болдум. Айдым айдып гелйәр, гачайын *(Гачяр).*

ПАЙРАДАН. Бу нә телбе, хей болуп баршың гурсун. Өзем гул аларман-а, хәй сениң бир...

ГЕДАЙ БАГШЫ (Айдым айдыр).

Гужагымда овсун уран перзендим
Сачды ганым айралыгың нештери.
Еди ыклымда «Балам» дийип сермендим
Дией балам,
Ваей балам какга дией
Эчже дий,
Дией балам, бал дей сесиң эшдели.
Дүйше гирип отлар салдың жаныма:
Эмедекләп гелип мениң яныма.
Йитги өлүмден-де агыр паныда
Дией балам,
Ваей балам какга дией,
Эчже дий
Дией балам бал дей сесиң эшдели.

(Ялкамыш – Гедай багшы айдымы айдымыны тамамлаяр. Өңки сахнадакы ики нөкер бу гезек ики киши болуп гелйәр).

I – КИШИ. Пах-пах айдым бол-а. Пах-пах Худай сес-ә берип билипдир. Йөне арман пакыр түркменмиш-дә!

II – КИШИ. Түркменмиш? Худай ол пакыры түркмен эдер ялы нәме гүнәси барка?

I – КИШИ. Гүнә тапандыр-да, түркмен эдендир-дә. Ханы сени, мени эдәймәндир-ә. Худай гарган хайваныны мәжек, гарган ынсаныны түркмен эдип икисине-де, хернә гүнүңиз илиң үстүнден болсун дийипдир. Булар чөрегини кесекиң үстүнден иййәр. *(Бадым шел гирйәр.)*

II – КИШИ. Онда, Худай түркменлере гаргаман, гоңшуларына гаргапдыр-да.

I – КИШИ. Бу келлекесерлериң юрдундан гечйәнчән элли ёла пач алярлар. «Яңыжа пыланы ханыңыза пач төледим дийсең, Пәхей Бокбөвен, пыланы хан диййәниң, хан дәл-де, ит уруп, еринде ятып йөрөндир» диййәрлер.

ЯТ АДАМ. Ери Худай шейле ажайып адамы гедай эдип, кими бай эдйәр дийсене. *(Бадым гелйәр.)*

ПАЙРАДАН. А-хав, чөпүр, гелмишегиң аркасыны аляң вели, бу гедай атаң дагы-ха дәлдир. *(Гүлүшйәрлер. Ялкамыша.)* Бә, Гедай багшы диййәнлери асыл сен экениң-ов, Ялкамыш!

ЯЛКАМЫШ. Хава, Гедай багшы мен болмалы. Йөне саңа ким диймели? Адам сатымың?

ПАЙРАДАН. Сен мениң гөвнүме дегме, Ялкамыш! Мен адам сатамок, мен гул сатын. Гул! Сен адам сатмагы нә билйән. *(Якасыны ачяр.)* Ине, адам сатынлардан яңа ичим-багрым гара көйүк. Серет, дашынданам гөрнүп дур. Адам сатынлар мени көшкден ковдурдылар. Абрайымы аяк астына атдылар. Адам сатынлар, билйәмиң, олар дирикән өлдүрйәрлер.

ЯЛКАМЫШ. Сен онда нәме эдйән?

ПАЙРАДАН. Мен гул сатын, булары маңлайындакы язгыдына табшырян. Мен булары өлдүремок, мен булары яшайша уградян.

БАДЫМ ШЕЛ. Өзем гулларыны йүрекден говы гөрйәр. Бахасыны бир сорап гөр.

ПАЙРАДАН. Нәме, гул сатмак боланокмы?

ЯЛКАМЫШ. Эмириңи-де яшайша уградыңмы?

ПАЙРАДАН (*Ят адама*). Хав доган айтдым герек. Ынха Гедай багшам муны танаяр. Бу киши бизиң Эмиримиз дийдим-ә, чындыр гөрсең.

ЯЛКАМЫШ. Сен муна сежде-де эдипдиң.

ПАЙРАДАН (*Ят адама*). Эшитдиң герек? Мен мунуң аягына йыкылып сежде-де эдипдим. Сен болса ынанмадык боляң.

БАДЫМ ШЕЛ. Мунуң аякларынам овкалап берипдиң.

ЯЛКАМЫШ. Ынха сен инди хақыкы өзүң болупсың. Сен көшкде айдым сатып, гаты хорланыпдың. Сатылян айдым арзан боляр. Кесбиңден берекет тап!

ПАЙРАДАН. Гедай угра шундан, ёгсам гул эдәгеде Берберистандан чыкараын.

ЯЛКАМЫШ. Хезрети эмирilmөмин, ничик, дурмуш диңе көшкден ыбарат дәлдтр. Шейле дәлми, Эгсил пир!

М.ИБН.КУШАТ. Ялкамыш, рехим эт, диләп ал мени.

ЯЛКАМЫШ. Сиз гаты кән ган дөкдүңиз, сизи халкың гаргышы тутды. Түйс өзүңизе мынасып ере дүшүпсиңиз! Сат дүңйәни, Пайрадан!

ПАЙРАДАН. Гүмүңи чек гедай, мен сениң ганыңы ичерин!

ЯТ АДАМ (*Пайрадана*). Тәжир, сесиңи кес!

ПАЙРАДАН. Сесими кесжег-ә дәл!

ЯТ АДАМ (*Якасындан тутяр*). Кесмесен сесиңи согрупп алаярын. (*Ялкамыша*.) Атам, бир айдым айдып бер. Атам, хайыш эдйәрин.

БАДЫМ ШЕЛ (*Чете*) Бу мәхелләң йүреги дашданмыка? Нәдип булар Ялкамышың дагы айдым сазыны дәлиремән диңләп билйәркәлер? Гачайын! (*Гачяр*.)

ПАЙРАДАН. Хей, телбе, хей тентек, дур энтек! (*Аягыны табырдадып гүлйәр*). Дур етдим. (*Чете*). шулары сатаймага түйс жүпүне дүшжек киши!

ЯЛКАМЫШ (*Айдым айдяр*).

Мен бир илде түтжар байдым,

жыда дүшдүм барыдан,

Гел-гелей жаным балам, баламга огшатдым сени.

Шелпе дегсе эндирәп перят чыкар тарымдан,

Гел-гелей жаным балам, баламга огшатдым сени.

Ят иллерде гедай гездим, сенсиз яшап билмедим,
Ят иллер, яман иллер ялңардыпдыр диллериң.
Аталар өлер шонда огул унутса миллетин,
Гел-гелей жаным балам, баламга огшатдым сени...

ЯТ АДАМ. Етим оглан айдым-саз диңлесе эжесиниң хүвдүси ядына дүшүп аглаармыш. Мен етимем дәл, ярым гөвүнем. Эмма багшы, сизиң сесиңизи эшидип, багрым пара-пара болуп баряр. Гөвнүме болмаса, мен өңем сизиң айдым-сазыңызы диңлән ялы болуп дурун. Гөвнүме болмаса мен өңем бир гезек башга бир ерде дүңйә инен ялы болуп дурун. Дүйш-дил ялы. Сиз кесеки, гелмишек, айдым-сазыңыз болса дүйбүнден терсине. Сизиң сазыңызы диңләнимде Аллатагалланың саз билен гурсагыма салан йүреги гөврәмден чыкып нирелередир бир ере учуп гидеси гелйәр. Сизиң сазыңызы диңләнимде мен өзүми башга бир дүңйәде галан ялы, ят адамларың арасында галан ялы дуйярын. Вей, вей, атам сиз нәме аглаяңыз?

ЯЛКАМЫШ. Гаты гөрме оглум, мен чалы багышла, гел сен дутарың сапындан дишле, белкем, шонда сениң паралаян дуйгуларың айыл-сайыл болар. Гелшиксизем болса шейт, оглум. *(Ол дутарың сапындан дишлейәр. Багшы чаляр.)* Нәдйәр, зат ядыңа дүшенокмы? *(Бадым шел гелйәр. Ханжарының сапындан тутуп.)*

ЯТ АДАМ. Өңем шейле сазы диңлән ялы болуп дурун.

ЯЛКАМЫШ. Диңләнсиң оглум, гаты кән диңләнсиң.

ПАЙРАДАН. Хав, Гедай багшы, би сен айдым айтмасына айдяң-да, үйшен пуллары алаңок-ла!

ЯЛКАМЫШ. Гедая пул нәмә герек.

БАДЫМ ШЕЛ (Чете). Ол бичәре пулы нәм этсин? Ол дүңйәден оглуны гөзлейәр-ә. Ялкамыш, Ялкамыш, сени бу гүне дүшүрен мениң ахымдыр. Сен мени нә гүне салдың. Бейним доңан ялы шакырдап дур. Ах гутарды-ла! Диңе инди Пайраданы өлдүрип ичими совадаймак галды. Соң болса сен мени саз чалып саз ялы шол ажайып дүңйә уградарсың. Мен ол дүңйәде багтлы боларын. Сениң гүнәни диңе шонда гечйән. Эгер саз чалмакдан

боюн гачырсаң вели, Пайраданың ызы билен о дүнийә гитмели борсуң.

ЯТ АДАМ. Атам, догруданам, сениң өңүңе пул бары окланяр. Ялын ялы гызыл, гөк пуллар үйшмек боляр. Сен оlara габагыңам галдырман, диңе дүшнүксиз дилде айдып багры гирян аглаяң. Дашыңа миллет барыны үйшүрип перишан айдымларыңы айдяң-да, башга ерлере рована боляң, пуллар болса сениң йүрек яңгыныңдан галан от ялы көрәп галяр. Сен пулы алман жахандан нәме агтаряң, атам?

ПАЙРАДАН. Ичалыдыр, ол, мен оlara белетдирин!

ЯТ АДАМ. Атам, сен сазыңы бирсалым гой-да маңа дердиңи айт, мен саңа Таңрыдан соңкы кишиниң битирип билжек хызматыны битирип берейин.

ЯЛКАМЫШ (Сазыны гоюп). Битирип билмерсиң.

ЯТ АДАМ. Асмандан ант ичйән.

ЯЛКАМЫШ. Сен маңа атаңы бер, өз эллерим билен богуп өлдүрейин.

ПАЙРАДАН. Бу көпей оглуна ягшылык этсең ана алжак алмытың.

ЯТ АДАМ. Оюн этмесене атам!

ЯЛКАМЫШ. Мениң ойнум дәл. Гой, атаң гелсин!

ПАЙРАДАН. Бар атаңы гетирип бер, богуп бир хезиллер этсин.

ЯЛКАМЫШ. Өз ишиң билен бол хайван! Миллет, сиз бу чөпүр дийип дуран кишиңизи танаңзок.

ПАЙРАДАН. Сен онда танаяның үчин атасыны өлдүржек-дә, ярамаз сөвда дәл.

ЯЛКАМЫШ. Биринжиден-ә, бу киши сизиң патышаңыз... Сыпыр, оглум, сакгал-муртуңы сыпыр. Мен сениң көшгүңде үч гүн айдым айдып бердим, мениң айдымымдан мәхриң ганмады. Галан өмрүме мен сени шол айдымлар билен душурайын. Сыпыр сакгал-муртуңы. (*Өзи ят адамың сакгал-муртуны сыпырар.*)

ПАЙРАДАН. (*Ят адама*). Шахым, келләми өзүңиз алжакмы, я өзүм элтип берейинми!? (*Аягына йыкыляр.*)

ЯЛКАМЫШ. Оглум, сен шу гүн икинжи гезек геймиңи, йүз-кешбиңи үйтгедип, мениң айдым-сазымы диңлейәң. Догрумы?

ЯТ АДАМ. Догры.

ЯЛКАМЫШ. Икинжиденем, сен мениң оглум болмалы.

ЯТ АДАМ. Нәме? Мениң атам шу юрдуң шасыды. Ол пақыр биреййәм өлди.

ЯЛКАМЫШ. Ол сениң аталыгың, мениң болса душманым болса герек.

ЯТ АДАМ. Өте гечйән болайма, атам!

ПАЙРАДАН. Өлдүрт оны, шахым, гөр көпей оглы түркмени, гедай бир халкың шасына ата болжак болуп дур. Өлдүрт хан ага, оны!

ЯЛКАМЫШ. Хава, сен мениң оглум. Сөзүме ынанмасаң сенде мениң нышанларым болмалы. Ики пилчән арасында уллакан мең, чеп чаталбаң ич йүзүнде чай дөкүлип янан ери.

ПАЙРАДАН. Өлдүрт оны! Терс окан би. Мен оңа белетдирин. Терсокан би!

ЯТ АДАМ (Гыңыр). Терс окан? Айдынлар-а дүрс!

ЯЛКАМЫШ. Ов, миллет 20 йыл мундан овал мениң оглумы олжа эдип, аялымы өлдүрип, башыма кыямат гопдурдылар. Бүтин дөвлетими харч эдип, гылыч сырып ил-улуслары, юртлары, шалыклары айланып чыкдым. Тапмадым. Шондан соң дутарымы алып, юрдумдан, ил-гүнүмден айрылып сергезданчылык эдип йөршүм. Мениң дилиме дүшүнмедик иллер маңа «Гедай багшы» лакамыны гойдулар. Гедай гездим. Шүкүр, ахыры оглумың дидарына гөзүм дүшди.

БАДЫМ ШЕЛ. Бә, оглуңы тапайдыңмы?

ЯЛКАМЫШ. Оглумы дутар тапды, дутары оглум. Оглум, ят дил сениң зыбаныңдан эне дилиңи сүпүрип айырса-да, даш кешбиңи, геймиңи, миллетиңи үйтгетседе сениң йүрегиң үйтгемән галыпдыр. Мениң сазым сениң дамарларыңдакы ганың доңуны чөзди. Сенде түркмен йүреги бар, оглум. Гидели. Кенган шалыгы, гой, өзгә галсын! Оглум, сен энтэк түркмен болмагың нәхили багтдыгыны билеңок! Сен энтэк мәхрибан ватаның ховасыңдан дем алмагың нәмедиғини билеңок! Саңа гарашып ятан мәхрибан эжеңиң мазары хем йитип гидендир. Сен энтэк йитип гиден мазарың башында багрыңы паралап агламагың нәмедиғини билеңок.

ЯТ АДАМ. Кака...

БАДЫМ ШЕЛ. Той тут шахым!

ЯТ АДАМ. Чал атам, бу сазы өз сазым дийибем бир диңләйин, бу саз бир затлар дийип багрымы паралап гыгырды. Мениң йүрегим гыйылса-да, манысына дүшүнмәндим. Инди мен оңа *(йылгырып)* дүшүнсем гөрөк, себәби мен инди түркмен ахыры.

ЯЛКАМЫШ. Сен инди кесеки дәл, сен инди бу сазлар кемсиз дүшүнәрсин. Бу сазлар сени ата ватана чагырар. Йөне оғлум бир зада ятдан чыкды. *(Ят адам Гедай багышыны гужаклаяр.)* Берекелла! Йөне ене бир зат ятдан чыкды.

ЯТ АДАМ. Хей, гуллары бошадың, ерине тәжирлери гандаллаң-да зындана атың. Олар бизе пәсгел берйәр.

ЯЛКАМЫШ. Ине муның болды оғлум! Гидели оғлум!

ЯТ АДАМ. *(Йылгырып)* Шалык нәме?

ЯЛКАМЫШ. Мен оғлумы шалыкда йитирип билмерин. Гидели, түркмен илинде әхли киши хан.

ЯТ АДАМ. Илки той, соңра несип болса юрдумыза аман саг ашарыс. *(Ялкамыш саз чалып башлаяр. Гуллар хем гырнакларың тансы башланяр. Нөкерлер Пайраданы алып баряр.)*

БАДЫМ ШЕЛ *(Чете).* Ынха ар алмагың мүддети етди. Хем ар аларын, хем Ялкамышың сазы билен башга бир дүнйә гидерин. Иллер маңа дәлирәпдир диерлер. Дийсинлер. *(Саз гүйчленйәр).* Бу дүнйәде маңа диңе дәлирәп багтлы болмак миессер этди... Хав шахым, тоюңыз гутлы болсун, сениң какаң өрән бейик адамдыр. Ынжытмагың. Бүем менден тоя гошант болсун! *(Барып Пайраданы пычаклаяр, нөкерлер аңк болуп дурлар.)* Ялкамыш сениң болса гүнәңи...геч...йә-р...р...ин-ин... *(Бадым шел елдиргәп уграяр, гуллар онуң дашында танс эдйәр).* Й-өне ял-ңыз... хайы-шым, Ялкамыш, гай-дып... мени... ачма...

ЯЛКАМЫШ. Вах бедибәгт... Сенем бу ердемидиң? Бадым шел... Даг, арман!

ЯТ АДАМ. Бу нәме болдугы? Ол бедибәгт нәдйәр?

ЯЛКАМЫШ. Ол айдым-сазың хем шол тәжир икимизиң пидамыз. Ханха ол Пайрадандан-а дынды, мениң этмишими болса өзүме гоаяндыр-да... Хай, бедибәгт! *(Саз гүйчленйәр, гуллар, гырнаклар хем Бадым шел танс эдйәрлер).*

ПЕРДЕ